

DIKÀNDÀ DIPWÀNGÀNE

KU BUTEKÈTÈ BUPWÀNGÀNE

 Mwoyi wenu awu mu dinda emu, nwêñù balunda. Mbilenga be bwa kwikala bapatuke cyakabidi mu dinda dya mvula edi, ne nêjè, bisambakane. Ndi mumanye ne bààbûngì beenu mbendeshe mashinyi ne lutatu, bafumina ntanta mule. Ne tudi ne ndambu wa...balunda baa mushinga mukole aba bàdì bàfùminà ku Chicago ne ku Alabama ne ku Géorgie ne ku Tennessee ne ku Illinois ne ku nyungulukilu kwônsò, mu matuku aa, pa nanku tudi...batwishiibwe ne Nzambi neanupe dikubiibwa Dyende panudi nwenza ngendu apu. Nenku ndisambila dyetu bwa ne Yéyè wanulamaku mu njila, mu njila eyi ya njiwu padiyi yilwa ne busenu mu muvù wa mashika. Ne edi ditunga ditu dibi mu muvù wa mashika. Ditu ditunga ditambe bulenga didìku mu muvù wa bintu bitoloka anyi mu muvù wa mabeji apoopoka, kadi mu muvù wa mashika ne mu muvù wa luuya ditu dibi be.

² Mpindyewu, ncyêna ncinka ne bakaadi babange kukwata mikaba ya mêtì muntu mwamwa to. Kadi ndi anu muswe kwamba dìyì pa bidi bitangila dyalumingu dishaale, mu diyisha. Cidi cyenze ne ndi—ndi mulame mukaba wa mêtì ne nciyi muswe kulekela basumbisha mukaba awu, bapatuka naawu, ee, mbwalu bidi bikengela ngänji kuwutangilula dyambedi. Bwalu misangu yâbûngì, mu mushindu awu, ndi mufwanyine kwamba maalu mu ekeleesiya emu ândi nciyi muswe kuteeka kumpala kwa bantu bônsò mushindu awu to, bwalu bitu misangu mikwabo bitwala bilendwishi. Ne misangu mikwabo bitu bijuula nkonko munkaci mwa bantu beetu twêtù mwab'ewu mu tabernacle. Nenku bidi...

³ Ncyêna ngamba eci...ngamba maalu awu bwa kwikala nciyi ncyuka maalu to, kadi misangu mikwabo mu dilaabiibwa udi umanya bintu byûtù kuyi mufwanyine...kuyi mufwanyine kudidinga kubyambila bantu to. Nenku misangu mikwabo mu dilaabiibwa cintu kampanda necilasuke, nudi numona's, kadi kuyi ucimona to. Ne cimwe cya ku bintu bîndì ngeela meeji ne bivwa byambiibwe (mu dyalumingu dishaale dyadya) bidi bifwanyine kufikisha muntu ku...pâmvwà mwambe ne ncitu ngitabuuja dibiikila dya ku cyoshelu. Nwamonu anyi?

⁴ Ndi muswe kwamba bwalu abu ne kubutookesha bwa nwêñù kuumvwa. Kakutuku dibiikila dya ku cyoshelu dyenjiibwe mu Bible mujima ewu to. Kakutuku cintu bu nanku mu Mifundu to. Mwaba nansha umwe mu bikondo kacituku cyenjiibwe to

ànu kubangila mu cikondo cya ba-Méthodistes, kukaadi bidimu bitwe ku nkama ibidi, nwamonu's.

⁵ Mabiikila a ku cyoshelu mpadi bantu baseemena ne bateeta kuswisha ne kupulumuna bantu ne: "Lwâku's, John. Udi mumanye's, batu... Mamwèbè mmufwe, mwikale ukusambidila wêwè ewu. Lwâku's, John." Aci kí nditwishisha to, nwènù balunda. To, bya—bya mishindu ayi abi, ntu... mu mpuukapuuka mmunutu numvwa muntu wa nanku uya kule menemene. Kabidi, mu ciine aci, nudi nupeta bintu byônsò naka. Ki bwa cinyi ekeleesiya udi yéyè yônsò mu cibwejakaji mushindu udiye leelu wa Ndaaya ewu emu, mbwa bintu bya mushindu awu.

⁶ Ditewishisha, kabyena bikengela wêwè kwamba cintu kampanda to, mwaneetu, Nzambi udiku ne ukaadi mumane kwenza mudimu awu. "Pacivwa anu Peetelo wamba Mêyì aa Nyuma Mwîmpè wakatuulukila bavwa bateeje Dîyì abu." Nwamonu anyi? Nwamonu anyi? Nwamonu anyi? Kakutu dibiikila dya ku cyoshelu to, nwamonu's, cintu bu nanku to.

⁷ Mpindyewu, cyoshelu mmwaba wa disambidila udi ukengela bwa muntu yônsò udi ulwa mu ekeleesiya kwanjiye kuya dyambedi, kutwa binù ku cyoshelu, kusambilà Nzambi mundamunda ne kulambula dilomba dyende dya disambila ne—ne bwa bananga bende, ne kusakidila Nzambi bwa bidibo bamwenzele, pashiishe kwalukila ku kaaba kende.

⁸ Ne pashiishe ekeleesiya mmwaba udi Dîyì dya Nzambi... "Nenku cilumbulwidi cidi cibangila ku Nzuba wa Nzambi," kudi cilumbulwidi cya Dîyì cipatukila. Pashiishe... Kadi leelu ewu, tukaadi—tukaadi tushintulula aci tucikudimuna bikole emu ne emu.

⁹ Mpindyewu, ncyêna cilumbu ne muntu udi wenza mabiikila a ku cyoshelu to, nwamonu's. Aci cidi... Ne mêmè mwine's nkaadi muéñenze àbûngì, ne pàmwâpa nêngéñzè makwabo kabidi àbûngì bu mêmè mwa kutungunka. Kadi anu bwanyi mêmè... Nwamonu's, nudi—nudi—nudi nutamba kwenda kwangula bintu bipitepite bûngì. Ne kakwena cilumbu ne biine abi to, kamwena bubi to. Bidi anu bîmpè. Nwamonu anyi?

¹⁰ Bwalu, teejaayi, Yesu wakamba ne: "Muntu nansha umwe kêna mwa kulwa kûNdì padi Taatù kayi mumukoke dyambedi nansha. Ne bônsò badi Taatù muMpe nebalwe kûNdì." Aci ncyá bushuwa. Pa nanku, nwamonu's, badi... Aci's cidi ciimansha dibiikila dyenu dya ku cyoshelu adi dyônsò nkòòng. Nwamonu anyi? Nudi numona aci anyi? "Bônsò badi Taatù..." Nudi...

¹¹ Bujitu butudi twêtù—twêtù bambule mbwa "kuyiisha Dîyì." Bible mmwambe ne: "Bûngì bwônsò bwa bààkiitabuujà abu baakabatijiibwa." "Nyingalalaayi, nubatijiibwe mu Dînà dya Yesu Kilisto bwa dilekelediibwa, difwidiibwa dya luse ku mpekaatu." Cinyi? "Nubatijiibwe mu Dînà dya Yesu Kilisto

bwa dilekelediibwa dya mpekaatu, nwamonu's, nenku pashiishe nenupete kupà kwa Nyuma Mwîmpè."

¹² Kadi paudi uswisha bantu ne ubapulumuna ne ubumvwija bwôwà, ne wenzeja bantu bwa... Bantu badi ne cya kudivwila mu didyelela dya meeji, ne dicincika dya maalu, mu ditwishiibwa, ne bapeta Kilisto. Pashiishe cintu cya kumpala cidibo benza padibo bapeta Kilisto biikale basòmbèle mu myaba yabo, cintu cidi cilondà nkubatijiibwa mu Dinà dya Yesu Kilisto bwa dilekelediibwa dya miine mpekaatu yidibo batwishiibwe ne mbapiile ku yoyì ayi. Mushindu awu ki udibo balekelediibwa mpekaatu yabo, nwamonu's. Bwalu baamanyi kunyinalala; bâbâtijiibu bu civulukilu kudi bantu, ne: "Ngâkìdidi Kilisto bu Musungidi wanyi sungsunga"; pashiishe udi muntu mulongolwela Nyuma Mwîmpè.

¹³ Nenku, mpindyewu, bantu bààbûngì badi batungunuka, baswishangana ne babiikilangana ku cyoshelu, ne bikwabu bya mushindu awu, ne ciine aci cidi anu cîmpè. Mêmè nêntwe ku ciine aci, cidi anu cîmpè bwa ku dyanyi dimona, muntu yônsò udi muswe kucyenza awu. Kadi, bwanyi mêmè, kí ncy mu Mifundu to, nudi numona's, nenku ndi—ndi muswe mêmè kushaala anu ne Mifundu.

¹⁴ Nenku ki bwa cinyi kabingila kavwa kenze ne ndame mukaba wa méyi awu mbwalu nudi bafwanyine kuwupatula kadi twêtù kupeta mikanda mitufundila nkama itaanu ku lumingu ya twêtù kwandamuna. Yônsò... Ukadyata anu pa kaacilele kakese kadi muntu naaku nunku, ki cyônsò cyûdì ne cya kwenza, pashiishe byônsò byalukila cyakabidi mu butuwı.

¹⁵ Nenku ndi ngeela meeji, misangu yàbûngì, ne ntu ndambu ntamba kudyula be bintu bishiilehiilangane bya mushindu awu. Kadi ncyéna ne meeji a kwikala mushindu awu to, kadi misangu mikwabu midimu mikubiikidila nyidi yikukoka mu mushindu awu, nudi numona's, yi—yikwenzeja ne wikale mukeeyemene ku luseke alu. Pa nanku ndi mutwishiibwe ne bantu mbumvwe aci.

¹⁶ Mpindyewu, tudi ne kusakidila kwàbûngì bu mutudi ne Taatù wa mu Dyulu wa musangeelu Udi—Udi ukenketa bilema byetu kadi kayi utubalulwilabi to.

¹⁷ Mvwa mbala mu Mukanda wa—wa Loomo, mu nshapita mwi⁴, mwaba udi Pôlò mufunde dibalulula dya maalu a mu nsòmbelu wa Abraham kudi—kudi Nzambi. Mpindyewu, tudi bamanye ne Abraham misangu yàbûngì uvwa anu ne dilubakana mu mushindu kampanda anu bu mutudi peetu emu. Kadi paalu...paalu dibalulula dya maalu ende kufundiibwa, kabaakateelaku dilubakana dyende adi nansha dikese to, nwamonu's, kabaakaditeelaku to nansha kakese. Mbambe ne:

*Abraham kaakatenkakanaku ku mulayi wa Nzambi
ku bupidya to; kadi uvwa ne dikanda... ufila butumbi
kudi Nzambi.*

¹⁸ Nwamonu's, nenku ndi ntekemena ne ki mwikala dyanyi paanyi mwa kufundiibwa muulu Mwamwa, kaciyi bilema byanyi ne bikwabo bintu to, kadi anu bîndì nditacisha bwa kwenza abi, meeji a mwoyi wanyi a bîndì njinga kwenzela cisamba cya Nzambi abi.

¹⁹ Nenku mpindyewu tudi balwe mu dinda emu bwa—bwa kuteeta kutwala kaadiyiisha kakese mwab'ewu kâdì pàmwàpa Mukalenge mutwàmbike bwa kukàpa bantu. Nenku ne ditekemena dya ne nekànwènzèlè bîmpè ne nekangenzele paanyi bîmpè, bu mutudi pamwe ne biikale ne mwoyi mu cikondo cilenga be, ne mu matuku a ndekeelu. Nenku kumpala kwa twêtù kwenza disambila, ndi njinga kubala myaba ibidi mu Dîyî; umwe kumpala kwa disambila, ne mukwabo paanyima paa disambila. Nenku dyambedi, bwa kukangula disangisha dyetu, anyi, eci citupa cyàDì, ndi njinga kubala mu Mukanda wa Ebelu. Nshapita wa 11 wa Ebelu, ku makumi asatu ne... mvensa wa 32, utwabanga nende, biikale twakula pa *diitabuuja*.

Mpindyewu *ncinyi cikwabo cîngàmbà?* anyi
dîba ndifwanyine kunkeepa bwa kulonda bwalu
bwa Gideona, . . . bwa Baalaka, . . . Shimishoona, . . .
Yefete; . . . Davidi . . . Samwele, ne bwa baprofeta,

Bavwa ku diitabuuja bacimune makalenge, benze
bwakane, bapete mulayi, bakange mukana mwa nyama
ya ntambwe,

Bajime lwonji lwa kypy, bapanduke ku mwele wa
mvita, ne buumushiibwe ku butekete . . . bawwiijiibwe
ne dikanda, balwe ne bukitu bubàndile mu mvita,
banyeemeshe baa ku baabèndè . . . bilwili bya bantu baa
ku baabèndè.

Bakaji baakapeta bafwe baabo babiishiibwe ku lufu
balwe ne mwoyi . . . ne bakwabo baakakengeshiibwa,
kabayi biitaba disungidiibwa to; bwa baamona mwa
kupeta dibiishiibwa dya ku lufu ditambe bwîmpè.

Ne bakwabo baakapeta mateeta . . . baakasekiibwa ne
lwonji lwônsò . . . dituuciibwa dya mfimbu, eyo, kabidi
mu nkanu . . . dyediibwa dya mu maloko.

Baakatuuciibwa mabwe, baakakoshiibwa bitupa ne
ma-scies, bôbò kuteeciibwa, . . . kushipiibwa ne mwele
wa mvita: . . . baakalalakana biikale bawwale biseba bya
mikooko ne biseba bya mbuji; babanyenge bintu byabo
byônsò, . . . ne babakengeshe;

²⁰ Tangilaayi bidi byela mu tuboko ebi:

(Bôbò bâvvà panwapa kapayi pabâkànyìne:)
baakalalakana mu bipeela, ne mu mikuna, ne mu meena
a nyama ne mu nyongolo ya buloba,

...bônsò aba, *bamane kupeta bujaadiki bwîmpè ku diitabuuja, kabaakapeta mulayi to:*

Nzambi mwikale mutulongolwele twêtù cintu kampanda citambe bwîmpè, bwa bôbò kabavwijiibu bapwangane twêtù katuyiku to.

²¹ Pândì mbala maalu malonda awu a masalaayi a bukitu awu, ntu ngaadikonka ne keetu kaabujaadiki kakese aka nekiimanyine penyi kumpala kwa bantu abu mu Dituku adi.

²² Anu kumpala kwa disambila, kudi muntu mufwanyine kuswa bwa kumuvuluka kudi Nzambi anyi? Ela anu cyanza eyebe muulu, ne cyônsò ciwikala naaci dijinga aci bwa Yéyè amone ne ümvwè ne akupeesheci mpindyewu patudi twinyika mitu yetu apa.

²³ Taatù wetu wa ngâsà ne dinanga, nyewu tuseemena ne kudipwekesha kwônsò ku Nkwasa Webe wa butumbi mu dinda edi mu Dînà dya Yesu, Mwânà Webe, bwa kulambula disambila bwetu twêtù biine ne bwa bakwabo. Anyishaku dyambedi, Mukalenge, utufwile luse ku matomboka etu ônsò ne ku bubi bwetu. Ne pashiishe tudi baswe kulombela bakwabo, Mukalenge, bwa baamona paabo mwa kufwidibwa luse.

²⁴ Nenku Ekeleziya Webe mmufwanyineku kuseemejiibwa pabwîpì Neebe menemene. Bwalu ncyâ bushuwa, Mukalenge, mu myoyi yetu tudi twitabuuja ne Wêwè udi pabwîpì ne kukwata mudimu ne Ekeleziya Webe, pabwîpì ne kuMuumusha pa buloba bwa atentemunyiibwe mu Bukalenge bwa Nzambi. Kadi, Mukalenge, utukwacisheku bwa twikale badilongolole bwa diine dîbà adi. Swaku bwa dinda edi diikale dîbà adi mene, Mukalenge, kubangila ku umwe too ne ku twêtù bônsò ditwikala mwa “kuteeka ku luseke bujitu bwônsò ne mpekaatu udi utujingilà anu bipeepele ewu ewu, bwa twamona mwa kunyeema ne lutulu lwônsò lubilu ludi lututeekela kumpala elu.”

²⁵ Nenku ndi ndomba, Taatù wa mu Dyulu, leelu ewu, bwa Wêwè kwondopa babeedi ne badi ne ntatu. Bâàbûngì badi bàsaama mu ditunga dijima emu, ne bipupu, ne twîshì twa “virus” bu mudi bangangabuka babyamba. Ndi ndomba bwa makole Ebe a dyondopa, Mukalenge, ikale kudi bantu abu.

²⁶ Nenku bwa kupweka ku disangisha dyetu dikese edi mu dinda emu. Bâàbûngì mbendeshe mashinyi nkama ya kilomeeta, baase lwendu dîbà dimane kupita makeelela dilolo too ne bufuku bujima too ne mu dinda emu, leelu ewu, biine abi bendesha bikole anu bwa kufika ku tabernacle. Bya bwalu nêjè wenda umata njila mujima. Nzambi, tudi tulomba bwa Wêwè kubabeneshá mu mushindu wa pabwawu. Kakuyi mpatà to bivwa bikengela bâàbûngì batuule citupa cinene cya màkutà a byakudya byabo bya lumingu lujima lülwalwà elu, anyi nî ncinyi cyônsò civwa cifwanyine kwikalaku aci, anyi bintu

bivwabo mwa kwikala bafwanyine kutuudila mfranga yabo, bwa kasoloonyi ne bikwabo, bwa kulwabo.

²⁷ Nzambi, ewu wâlwa kûdì munda mutupu neapingane mûle tente. Wêwè ngutu mulaye nanku. Nenku ndi ndomba bwa Wêwè kuuja myoyi yabo ne bisaka byabo (bya misuuka yabo) tente ne bintu bîmpè bya Nzambi mu mushindu wa bapingana benda bâtütuka bwa bûngì bwa “disanka didi kadiyi kwamba ne bûle tente ne Butumbi.” Mpanza ya bantu baa mushinga mukole aba yûle yiile ne pansi, ne bintu bya nyuma ne bîmpè bya kudi Nzambi.

²⁸ Benesha cyanza cyônsò, Wêwè ngudi mumanye dijinga divwa paanyima paa ciine cyanza aci, Mukalenge. Ndi ndomba nangananga bwa Wêwè kubabenesh. Twamonu mu lumingu lushaale elu Wêwè muwândâmùnù ku disambila mu mushindu wa cishima mu tusunsa tukesèè, bikondo bya njiwu ya cimpicimpi ne màsaamà ne ntatu. Wêwè udi Nzambi, utu myaba yônsò, utu wimana ku luseke lwa basadidi Bende. Ndi ndomba, Nzambi, bwa Wêwè kwimana ku luseke lwa aba nunku mu dinda emu. Ubape dijinga dyabo, Mukalenge, dya myoyi yabo. Ncyêna ngiitabuuja ne civwa mbwa cintu kampanda cya budisu nansha, kiipacila kampanda—kampanda kabi paanyima paaci to. Ndi ndomba bwa Wêwè kubabenesh.

²⁹ Nenku mpindyewu, Taatù, wamvulukaku mêmè, twêtù, leelu ewu, ne wanyisheku nkumbane bwa kudyumusha mu njila mu mushindu wa... Twêtù bônsò, kuumukila anu ku mpaasata kupweka too ne ku bâ—bânà, twikaleku bakumbane bwa kuditeeka ku luseke pa cyoshelu cya Nzambi ne kukangula myoyi yetu ne kuteeleja Nyuma Mwîmpè piikalaYe wakula neetu. Kudimuna mpanza yetu ya Dyebe dibenesh—... bwa kwakidilayi mabenesh Ebe, ne luseke lûdì mu lwôlò alu lutangija muulu. Pa dîbà adi upongolole bucole bwa Maanyi a dilaabiibwa munda mwabo. Ne utupe dikanda, Mukalenge, didi ditukengela bwa matuku acidi kumpala. Tüpêshèku dibenesh edi. Tudi tulomba nunku mu Dînà dya Yesu. Amen.

³⁰ (Hmm, ncyêna mumanye to. Angata wêwè anu nomba wende wa telefone umwambile ne mêmè nêmmubììkîlè paanyima paa disangisha. Ncyêna mumanye to.)

³¹ Nwânsambidilaayikù. Mêmè... Mmwaneetu Jack Moore ku telefone, mwikale anu unswisha bwa mêmè kwikala kwôkò aku lumingu elu. Nwamonu anyi? Mêmè ncyêna anu ndyumvwa mwa... mukumbane bwa kucyenza to, nudi numona's, ne pa nanku ncyêna mumanye cya dyenza to. Ntu munange Mwaneetu Jack. Ne cibilu cinene cîlwalwà kuntwaku aci ne yêyê mubengele bantu, bu mudi Booth Clibborn ne bakwabo abu, bavwa mwa kulwa. Nenku ucidi anu musuminyine, mwikale anu ufila dimanyisha dyende ne bikwabo byônsò mushindu awu, kacya anu wasuminyina bwa mêmè kulwa. Pa nanku ndi—ndi muswe

ngiikale mudyúmvwè menemene musakiibwe bwa kuya, nudi numona's. Nenku ndi . . .

³² Nenku, mpindyewu, patudi tubuulula cyakabidi mpindyewu mu Kolinto Mwibidì apa, netubangile ku mvensa wa 12 wa Kolinto Mwibidì awu, bwa kubala mvensa umwepele wa Mufundu bwa cyena bwalu, bu Nzambi mwa kwanyisha nanku. Kolinto wa Kumpala, ku . . . Anyi Kolinto Mwibidì's we, eyowa, nshapita wa 12 ku mvensa wa 9. Ndi njinga kubala katupa kaa cyambilu kaa kumpala aku . . . Anyi katupa kaa cyambilu kiibidì kaa mvensa wa 9, katupa kende:

*Ki kungambilaye ne, Ngâsà wanyi mmukukumbane:
bwalu dikanda dyanyi didi divwijiibwa dipwangane mu
butekete . . .*

³³ Imanaayi nCibalulule mpindyewu bwa nwikale batwishiibwe bwa kuumvwa cyena-bwalu:

*Ki kungambilaye ne, (ewu n'Nzambi udi wambila
Pôlò), Ngâsà wanyi mmukukumbane: bwalu dikanda
dyanyi didi divwijiibwa dipwangane mu butekete . . .*

³⁴ Nenku byôbì ne ndi mufwanyine kucibiikila ne ncycena-bwalu, ndi njinga kukwata mudimu ne eci nunku, dikanda . . . *Dikàndà Dipwàngàne Ku Butekètè Bupwàngàne.* Patudi ne butekete mpatudi ne dikanda. Ncycena-bwalu cya pabwaci pa . . . mu disangisha dya beena Mpenta, bwa kwenza . . . bwa kwangata cyena-bwalu cya butekete, bwalu tutu anu misangu yônsò tufila bujaadiki ne "tudi ne dikanda dya kanzèkelè."

³⁵ Nenku ngâmbì kumpala, ne, ntu anu nditacisha bwa kusambilu mu lumingu lujima bwa kujandula ne ncinyi cidi cifwanyine kwikalala cîmpè cya mêmè kulwa naaci kumpala kwa disangisha. Bu ne bivwa mbwa kufika apa anu bwa kunteelejabo, mbipiciibwe ne mêmè muiteeleje muntu mukwabò mu dinda emu mwimane mwab'ewu.

³⁶ Bwa kwamba menemene, too ne matuku abidi aa, mvwa nsanganyiibwa mu Kentucky ne baa ku ba-Mwaneetu Gabehart kuntwaku. Ndi mwenze anu ngumuka kumbelu kwabo aku, kwa mwaneetu wa balume wa mushinga mukole ewu ne mukajende ne famiye wende ne bakwabo abu, ki pângàalu kupeta meeji aa.

³⁷ Mvwa mukabwele mu nzubu kampanda kumpala ndambu kwa ciine aci. Mvwa mwimanyine lwà pambelu, ki inâbànza awu kwambaye ne: "Ndi njinga kuyiikilanganaku ne mwambi wawa." Ki mêmè kubwela mu kazùbù kaabo kakese aku. Nenku muvwa . . . Yéyè ne: "Wêwè ki Mwaneetu Branham anyi?"

Ki mêmè ne: "Eyowa's, mandamu."

³⁸ Yéyè ne: "Ndi ne bundu bwàbûngì be bwa mmwenekelu wa nzubu wanyi," kwambaye ne, "bwa dikubiikidilamu." Yéyè kubanga kudila mwadi. Yéyè ne: "Kadi ndi—ndi ne dijinga dinene be ne ndi ne dikweyemena dyàbûngì menemene."

³⁹ Kadi nkaavwa mujandule ne uvwa mmwaba uvwa Mwaneetu wa bakaji mukese Cox ututu tushala nende ne bakwabo lwà kwinshi—kwinshi kwaka awu, kaa—kaakaaku kampanda kàvvwà ne cisanji cya mikaba ya mèyì aku kaya mu nyungulukilu amu kenda kendesha mikaba ayi. Ki cyôci aci's! Ki mmwenenu nyéyè awu! Nwamonu anyi?

⁴⁰ Mêmè kukenzakana mu kazùbù amu, kazùbù kakese kaa bupwekele, kenze anu bu kâmvwà mukolelemu aku, kadi ku cimanu kûle tente ne bimfwanyi bya Kilisto. Kuvwa Bible muteeka pa meesa apu. Mêmè kwamba ne: “Ncyénàku mufwanyine kutwa cintu cikwabo mushinga kupita eci to mu nsombelu wanyi, nzubu wa mushindu ewu ki ûntù mêmè munange kubwela.” Kufilaye dilomba bwa muntu kampanda. Nenku mèbà ataanu paanyima paa twétù bamane kusambila pamwe, kaakaaku aka ne mêmè bamane kusambila pamwe, Nzambi ukaavwa mwandamune.

⁴¹ Pa nanku twétù kusambila cyakabidi, ne Maamu Cox awu ne mêmè ne bôbò bônsò banyungulukile meesa mu dinda amu, biinyike mitu yetu balombe Nzambi bwa atupeku mpunga bwa kwenza cintu kampanda ku didifila divwaye mwenze adi. Nenku, ku dilomba dya cyôci aci, ki Nzambi kukangula njila kampanda. Nudi numona anyi? Yêyè's udi Nzambi!

⁴² Twétù tutu tukeba bwa kuvwija matekètè etu bu ne ntubingila. Tutu baswe kwambilangana mutudi banene, mutudi bantu baa mushinga. Ndi ngeela meeji ne ki cimwe cya ku bintu bîmvwà...bidi Nzambi mumpeeshile cyena-bwalu eci, civwa mbwa kuumusha aci mu meeji etu. Nwamonu anyi?

⁴³ Kùtu tuntu tukese tutùtwenza. Nenku ki citudi tuvvila mu ekeleziya, mbwa kujandula ne mmwaba kaayi udi bilema byetu, ne bintu bitudi bafwanyine kutamba kudivwija naabi balenga. Twétù tulwa mu ekeleziya bwa kiipacila kakwabo—kakwabo pa kuumusha aka, ndi nciina ne katwakupeta cya nsongo ku dilwa dya mu ekeleziya to. Tudi ne cya kulwa bwa kujandula butekètè bwetu, kujandula myaba yetu idi mibi ne yetu...mushindu kaayi...kumona mutudi bakese, ne kuteeka dyeyemena dyetu mu Kampanda udi wa dikanda. Kadi patudi ne butekètè...

⁴⁴ Kudi bâàbûngì baa kutudi batu baswe kufila majaadiki anyi baswe kwikalà kudyambidila mutudi katuyi bakumbane ne, pa nanku, tuvvija ciine aci bu kabingila ne: “Ncitu mulonge to, ncitu ne dikumbanyina to, ncyêna mukumbane bwa kwenza *cikampanda* to.” Kadi wêwè anu kacya wâsumba ciine aci muul ne mwikalè wenza aci mu mushindu awu, mutungunuke ne kuya mu mushindu awu, pa díbà adi kwakuyaku kumpala ne kufika ku cintu kampanda to. Kadi cintu ciine citudi tufidila tubingila aci, ku butekètè bwetu, Nzambi udi wangata ciine cintu aci bwa kubundula naci mudimu. Nwamonu anyi? Yêyè utu windila bwa

twêtù kufika ku ngiikadilu awu bwa kumona Ye mwa kukwata neetu mudimu. Twêtù tudi—tudi tufila tubingila twamba ne: “Ee, ndi—ndi—ndi—ndi... ncyêna mwa kwenza eci to, ncyêna nkumbana to. Ncyêna—ncyêna mwa kucyenza to.” Kadi Nzambi udi wangata ciine cintu aci bwa kukwata naaci mudimu. Ncya bushuwa.

⁴⁵ Ki bwa cinyi Yéyè—Yéyè udi utusungula twêtù aba, s’mbwalu tudi mu ngiikadilu awu. Mpindyewu, aci cidi cimweka cya pabwaci, kadi anu mu tusunsa tukese netufike ku kabingila kaa cyôcî aci, bu Nzambi mwa kwanyisha.

⁴⁶ Tudi—tudi tujandula, anu bu mutwâfumu ku dibala ne, matekèkè awu ne dibengiibwa... ne tudi tujandula ne bantu biine batu batambe kwikalà ne butekètè abu ne badi babengiibwe kudi bantu baa pambelu abu, ki bilobo bya Nzambi, bâdì bâcimunà ku mwalu wa mvita, wàngata bôbô badi—badi... badi badyumvwa kabayi bakumbanyine abu.

⁴⁷ Kuvwa mwaneetu mukwabo wa ba-Méthodistes, basatu baabo bâtù bâlwa mu ekeleziya emu bafumina ku Ohio, anyi mu Indiana wa ku nord. Bavwa bangambilâ abidi adi panshi aa, ne: “Mwaneetu Branham,” bamba ne, “nyewu twafumu ku dipeta Nyuma Mwîmpè, bikengela mpindyewu tuditwe mu dikeba dya mapà bwa mudimu wetu wa bwambi anyi?”

Mêmè kwamba ne: “Kanwenjiku aci to! Lekelaayi bwalu abu anu mudibu amu.”

⁴⁸ Ki kukudimukaye e kuntangila, kwambaye ne: “Ndi mfuma ku dibala mukanda wa mwaneetu kampanda utwambila ne paanyima paa dipeta dya Nyuma Mwîmpè bivwa ‘bikengela tuditwe mu dikeba dya mapà,’ bwa ôwò aa kukwatawu mudimu ne Nyuma Mwîmpè.”

Mêmè kwamba ne: “Kadi kulwa muntu mudyambi’s!” Nwamonu anyi?

⁴⁹ Nwénù baswe kumona mu Bible, misangu yônsò anu batu bakeba kwepela bwalu abu abu, ki batu Nzambi ukwata naabo mudimu. Padi anu muntu... muswe kwenza cintu kampanda ne wela meeji ne udi ne dikumbanyina dikumbane dya yéyè mufwanyine kujikija mudimu awu, Nzambi kénàku mwa kukwata mudimu ne muntu awu to. Tangilaayi Môsà, unyeema; tangilaayi Pôlò, unyeema; ne bakwabo baa kudibo abu, bakeba kuwepuka.

⁵⁰ Mêmè kwamba ne: “Kanuditu mu dikeba dya cintu nansha cimwe to. Nzambi Yéyè ne cintu kampanda bwenu nwénù, Yéyè ki wanupeeshaci.” Nwamonu anyi? “Nenku nwénù Mulekelaayi Yéyè—Mulekelaayi Yéyè atangile bwalu abu.” Mêmè ne: “Nenku angataayi bimwe bya ku bikondo bu bitudi naabi ebi, bitudi naabi leelu ewu ebi, mudi muntu yônsò ujinga anu kwenza cikampanda ne kwenza cikansanga ne kushaala muntu munene

kampanda emu. Tangilaayi numone ne mmu cinyi mutukaadi babwele ne ciine aci, nudi numona's."

⁵¹ Pamutu paa kukeba bwa kwikala banene bivwa bikengela twêtù kukeba—kukeba bwa kujandula mushindu utudi mwa kushaala bakese. Nwamonu anyi? Pa dîbà adi Nzambi udi mwa kukwata neetu mudimu. Ndi ne Mifundu mulongolongo mifunda mwab'ewu yidi yikengela mêmè kuteela, ngeela meeji, kadi ndi... tudi... Pàmwâpa ncyakupeta dîbà dya kuyiteela to. Kadi tudi...

⁵² Monaayi ne bidi bikengela badi—badi batambe kwikala mu butekète ne babengiibwe, misangu kana yônsò cilobo cyônsò cikaadiku Nzambi muteeke ku mwalu wa mvita civwa mmuntu wa mushindu awu. Muntu uvwabo babenge, muntu uvwa udyelela meeji ne kavwa ukumbana awu, muntu uvwa kayiku ne dikumbanyina nansha dya kânà awu, pa dîbà adi muntu awu ki udi anu mu mushindu mwîmpè wa ne Nzambi udi mwa kubanga kukwata nende mudimu. Ncya bushuwa. Mpadiye tudyumvwa bu udi kayi ne mushindu, bu udi kayi ne kantu nansha kamwe, ki padi Nzambi mwa kumupya mu cyanza kadi kwenza nende cintu kampanda. Nwamonu anyi? Padi... Kadi patudi tudyelela meeji ne tudi ne bucole bwa kucyenza, pa dîbà adi Nzambi kêna mwa kukwata neetu mudimu to bwalu tudi baswe twêtù biine kudyenzelawu.

⁵³ Ne, pashiishe, luseke lukwabo, tudi tudyumvwa mushindu ewu ne tudyelela meeji pa dîbà adi ne katwena tukumbana to, ne katwena baswe kuwenza to; kadi pa dîbà adi twêtù anu bateye maci ku dibiikila dya Nzambi, ki cintu mene cidi Nzambi muswe bwa twêtù kubwelamu ncyôcì aci, mushindu wa nanku awu, bwa Yéyè kumona mwa kuwenza.

⁵⁴ Patudi katuyi tukumbana to, twêtù biine, pa dîbà adi mpatudi baswikiibwe ku didilekelela kudi Nyuma wa Nzambi. Patucidi anu tudyambidila ne tudi mwa kucyenza, pa dîbà adi katwena mwa kucyenzaku to. Kadi patudi tufika pa kaaba kaa tumanya ne katwena mwa kucyenza to, pa dîbà adi mpatudi tudilekelela kudi Nzambi ne Yéyè udi ucyenza. Nenku byôbì ne ntwêtù badi bakeba bwa kucyenza apu kaayi netupangile, kadi twêtù anu badilekelele kudi Nzambi pa dîbà adi Nzambi kêna mwa kupangila nansha. Kudi cintu anu cimwepele cidi Nzambi kayi mwa kwenza to, ncyôcì eci, kupangila. Yéyè udi mwa kwenza cintu cikwabo kana cyônsò pa kuumusha kupangila. Kadi Yéyè kêna mwa kupangilaku to.

⁵⁵ Nenku patucidi anu tuteeta mu twêtù biine ne tweyemena makumbanyina etu twêtù biine, ne bikwabo apu, ee, katwakwenzaku cintu nansha cimwe to. Kadi patudi tukafika pa kaaba kaa tudimanya ne tudi cintu cyanaana, pa dîbà adi Nzambi udi mwa kukwata neetu mudimu.

⁵⁶ Cintu cidi ne mushinga, cimwe cya ku bintu bidi ne mushinga citudi ne cya kushikuluja... Mpindyewu vulukaayi eci, nangananga nwènù bayiishi baa twâñàtwânà aba, bya mwomumwe ne nwènù beena kwitabuuja baa cyanaana. Kudi cintu cimwepele cidi cikengela bwa twêtù kushikuluja patwikala baswe bwa kukumbaja dijinga dya Nzambi mu nsòmbelu wetu, ncya ne, bikengela tushikuluje dyeji dya *dikumbanyina dya buntu*. Bu twêtù mwa kufika pa kaaba kaa tudyelela meeji ne tudi mwa kucyenza ku meeji etu twêtù ne ku makumbanyina etu twêtù biine, bikengela tushikuluje cyôcì aci mu mushindu utudi mwa kulekela cintu aci kadi kuciteeka ku luseke bwa Nzambi wamona mwa kukwata neetu mudimu. Ncya bushuwa.

⁵⁷ Nenku enza kudilekelela kwa mu kaabujima! Katwena mwa kukwata mudimu ne dikumbanyina nansha dimwe to. Bikengela twêtù kwenza kudilekelela kwa mu kaabujima! Kabidi, bwa kulwa kudi Nzambi, bikengela uMulekelelee musuuka, mubidi, ne nyuma byônsò. Bikengela bwa cyônsò cyûdì aci ciikale cilekeleela Nzambi, bwa Yêyê kumona mwa kwenza ne diswa Dyende dikwate mudimu munda mwebe ne munda mwanyi.

⁵⁸ Mpindyewu, aci ncikole, ndi mumanye, bwalu twêtù tutu anu tuinga kwelamu cyetu citupa, cintu kampanda citudi twêtù *bamanye*, tudi bamanye ne tudi baswe kucyenza. Tudi twamba ne: “Ee, mêmè—mêmè ndi anu mumanye ne bivwa bikengela kucyenza mushindu ewu.” Kadi paucidi anu ucyenza mushindu awu apu necikale kaciyi mu cyôcì to, ne Nzambi pende kaadyakukwataku mudimu ne didifila adi to. Pàmwäpa (ne dikwacisha dya kudi Nzambi) netukabwele mu cyôcì aci mu ndambu wa tusunsa emu, bwa kunuleeja anu mushindu udi Nzambi kayi mwa kukwataku mudimu ne dikumbanyina dyebe wêwè adi to.

⁵⁹ Nenku ki lutatu ludi naalu baa pa buloba leelu ewu ndwôlò alu: kudi malabula a ku seminere mapitepite bûngì, byàbûngì bipite mbiteekela pa tulaasa tulonga, byàbûngì bipite mbiteekela pa malanda anyi buunyaana bwa mu dingumba, tweyemenangana ewu ne ewu, tweyemena bantu badi ne dikumbanyina.

⁶⁰ Bible mmwambe ne: “Mmunyi munudi mwa kwikalà ne diitabuuja panwikala—panwikala...” Twänjâàyibì kumona tûng, Mufundu awu udi bishi? “Mmunyi munudi mwa kwikalà ne diitabuuja panwikala nusunguljangana munkaci mwenu?”

⁶¹ Patudi batekemene, twamba ne: “Mulomyana ewu, mmuntu munene padiye apa. Ewu mmuntu munene, anu yêyê ki ûndi ngeeyemena,” aci cidi cibiipila Nzambi panudi nwenza nanku. Tudi ne cya kweyemena Nzambi kabidi anu Nzambi nkaayende! Katwena ne cya kweyemena dikumbanyina dyetu twêtù anyi

dya muntu kana yônsò ewu to. Tudi ne cya kudilekelela mu kaabujima kudi Nzambi.

⁶² Kakwenaku dikumbanyina to, nansha badyamba ne ndya nganyi, dìikalà mwa kukwaciibwa naadi mudimu ku mêsù kwa Nzambi. Bikengela Nzambi umushe makumbanyina etu ônsò awu mu twêtù kumpala kwa Yéyè kumona mwa kukumbaja kiipacila Kende. Yéyè ne cintu kampanda cya twêtù kwenza, ne patucidi anu tudyumvwa ne tudi twenza mu cyôci aci mudimu mulenga wa dikema, pa dîbà adi katwadyakukumbanaku bwa Nzambi kukwata neetu mudimu to.

⁶³ Mpindyewu, wêwè udi wamba ne: “Wêwè udi wamba byabûngì be mwaba awu, Mwaneetu Branham.” Ne mmwômò dîyì adi—dîyì adi didi dyamba byabûngì, kadi kenzakanabi tûng ujandule nî ndya bushuwa nî ndya mafi.

⁶⁴ Kenzakanaayi leelu wa Ndaaya ewu numone bintu byônsò bya binene bitudi tudyelela meeji ne tudi benze ebi, kadi bwena Kilisto mu États-Unis budi penyi? Tangilaayi ekeleesiya yetu yônsò ne mangumba ônsò, ne batangadiki beetu ne tumpanye twa dyondopa, ne bikwabo byônsò bitukaadi bapete ebi, kadi ncinyi ciine aci? Bibi kupita muvwabi kacya kwônsò eku! Mbibi leelu wa Ndaaya ewu kupita kacya kwônsò eku, s’mbwalu tudi bateete kubyenza mu dikumbanyina dya buntu.

⁶⁵ Badi badikungwija ne benza masambila maleemale ne kupatuka mwab’ewu. Nenku bavwa dituku dikwabo ne mwaba uvwabo bûngì cyanaana, binunu lukama ne makumi ataanu, anyi cintu kampanda cya mushindu awu, badikungwije, ne beena Mishòonyì ne beena Katolike bônsò basanga; benza masambila kampanda, ne basambila masambila kampanda, ne bakwatakaja masambila kampanda, ne bikwabo. Aci’s mbipiciibwe ne bôbò biine kabayi badikungwije’s, kacyena ne mushinga nansha mukese ku mêsù kwa Nzambi to.

⁶⁶ Mpindyewu, mêmè mwikale ndyula, numfwileku luse. Nwamonu anyi? Kadi ndi—ndi ne... Bikengela kubweja cintu aci bikole. Nwamonu anyi? Bikengela kwenza bwa kukalengaci pa bwalu bwine.

⁶⁷ Kadi mbifile dikwachisha kaayi? Cijengu. Ne cyôci ciine kacyakukwachishaku to anu piikala muntu yônsò udi udyamba mudiye mwena Kilisto awu mupwe mwoyi dikumbanyina dyende yéyè mwine ne mudilekelele kudi Nzambi.

⁶⁸ Pa dîbà adi Nzambi udi mwa kukumbaja kiipacila Kende pa kutuma...kî nditabuluja to, kadi, mwaneetu, cidiYe naaci dijinga dya kwanji kwenza dyambedi nkutuma didishipa, ncyâ bushuwa, bwa *twamona mwa* kufuululuka. Bikengela ufwe kumpala kwa wêwè kumona mwa kulediibwa cyakabidi, ne bidi bikengela bwa wêwè ku... Yéyè udi dijinga ne didishipa dyetu twêtù biine. Tabernacle ewu udi dijinga ne didishipa, ne mêmè pamwe nende. Twêtù bônsò, bidi bitukengela di—didishipa

bwa twamona mwa kufuululudiibwa mu mwoyi mupyamupya, mu dikwaciibwa dipyadipyä, ditekemena dipyadipyä, dilabula dipyadipyä! Bidi bitukengela dyambedi dituku dya madilu.

⁶⁹ Bidi bitukengela kaaba kaa kudilekeleela kudi Nyuma pamutu paa ditamba kweyemena tulaasa tulonga ne ndongamu yetu, nenku tudi...tumpanye twetu ne byônsò bitudi naabi ebi. Tudi—tudi—tudi tweyemena dyelangana dya mu diboko dya twêtù ne bambi bashiileshilangane bûngì cyanaana bwa kwelangana naabo mu diboko. Tudi twitabila bintu bipitepitè bûngì...“Patwikala katuyi mwa kufika bûngì kampanda, mona’s, katwakucyenza to. Katwakuya mu bimenga katuyi ne aci to.” Ne pa dîbà adi, patudi twenza ciine aci, tudi tucyenza mu cishinyishinyi cinene menemene cidi cituuka mwîshì munda cikwate ne dikala, nwamonu’s.

⁷⁰ Pa nanku bikengela twe—twepuke aci, dikumbanyina dya buntu adi. Bikengela tukafike pa kaaba kaa twêtù mwa kulekelela misuuka yetu ne nsòmbelu yetu, nansha mene mukaji wa nzubu, cidime, mulongolodi wa mashinyi, anyi ní tudi nganyi, bikengela twêtù kudilekelela mu kaabujima kudi Nzambi biikale tumanya ne “tudi bintu cyanaana.” Nenku kulekela Nzambi ubangila mwaba awu. Pa dîbà adi Yéyè udi ubanga kutwa eku ne eku, ukwata mudimu. Ne aci cidi citwangata twêtù bônsò, muntu ne muntu. Aci ki ci—cintu cidi cikengela twêtù kwenza.

⁷¹ Maalu malonda adi ajaadika, ajaadika mpindyewu, ajaadika (maalu malonda’s) ne Nzambi misangu yônsò uvwa usungula anu bantu cyanaana bwa kulwabo baakampanda Bende. Nzambi utu wangata muntu udi cintu cyanaana awu.

⁷² Leelu wa Ndaaya ewu, wêwè kuyi ne nshindameenu mwîmpè mu teoloji, kudidingi nansha bwa kuteeta kuseemena mu cimenga to, kudidingi nansha bwa kuteeta kuseemena padi disangisha to. Kadi wêwè ne nshindameenu minene, mwikale ne malonga manene ne bikwabo paanyima peebe, udi mwa kuya mu cimenga kana cyônsò ne kupeta dikwela dya mu diboko, kwenza disangisha dinene. Ee, kî ndisangisha... Ndisangisha’s, anu mudi cintu cikwabo kana cyônsò eci, kadi cidi ne dikwacisha kaayi? Nwamonu’s, udi—udi anu... Udi upeta twâna tukese twa bakaji ne twa balume etu tulwa, twenda tucyankunya bàzòkà tutangile ku cyoshelu, ne bakaji ne balume benda baya kuntwaku anu bwa kwamba ne bavwa “baye ku cyoshelu,” babwela mu cibambalu cya dileejangana dya njila ne bamupatuka babamyamine mâyì anyi babínyije mu mâyì, anyi ní ncinyi cyônsò cidibo bakabenzè, kadi ci—cidimu cijima cipita nunku kubangila piine apu...

⁷³ Umwe wa ku batangadiki beetu baa batambe bunene uvwa wamba ne, bu yéyè mwa kumanya ne uvwa mwa kusungilaku dikumi pa lukama dya badiye ukudimwisha mucima mu cidimu

cimwe, mmufwanyineku kusanka. Paabi, dîbâ adi, pavwaye mwa kupeta bantu cinunu bakudimune mucima, cidimu civwa cilonda, nunku's bivwa bikengela kwikalabo binunu dikumi. Nwamonu's, tudi twenda tutuuta kwa cyanaana, tudi munkaci mwa kupangila kiipacila.

⁷⁴ Bamwe baa kutudi badi baciibakila pa mmwenenu wa mamanya a mu mitu ne: "Kaa," ne, "cimanya-byônsò ewu, ewu muntu's mmumanyi wa dibâla mulonge tulaasa. S'bivwa bikengela twêtù kulongesha beetu bantu ne kubabweja mu tulaasa."

⁷⁵ Udi ulonda pende ucishindamijila pa disaluka kampanda dya—dya dinyungakana, dizakala, didila dya mwadi, dyela dya mbila, dija dya maja mu Nyuma, anyi cintu kampanda, cyenzedi cya disaluka dya pambelupambelu. Kadi aci's ncibi anu mudi dilonga dya tulaasa amu! Piikala dyabulu kayi mwa kukupetela ku *elu* luseke, neakusake bwa uye ku *lwalwa* luseke.

⁷⁶ Kadi cintu cidiku cidi ne, kubenga kwikalala ne cintu kampanda nansha cimwe cyûdì mwa kweyemena mu wêwê mwine anyi cintu kampanda cyûdì mwa kwenza, anu dilekelela mu kaabujima, dya butekètè bwebe bwônsò nkòòng kudi Nzambi, wamba ne: "Ki mêmè ewu." Kuyi ne cintu nansha cimwe, dikumbanyina nansha dimwe dyûdì mwa kweyemena!

⁷⁷ Kebulula mu Mifundu yônsò ujandule, bu mûndì ne Mifundu mifunda mwab'ewu emu yîndì nteela. Bamwe bantu baa kale mu Mifundu emu, tudi tujandula ne, Nzambi uvwa misangu yônsò ukwata mudimu anu ne bantu cyanaana bwa kulwabo kampanda Wende. Yéyè ukaadi misangu yônsò anu mwangate aba bavwabo babengebenge kudi baa pa buloba abu, bakaavwabo babenge kudi baa cikondo cya bwena leelu abu, ki baa mushindu awu bavwa Ye wangula bwa kukwata naabo mudimu.

⁷⁸ Tangilaayi ba—bapostolo. Elaayi meeji bwa Peetelo, mulobi wa mishipa awu, kayiku ne kalaasa kiine kalonga kakumbane bwa kufunda dînà dyende to. Yone, cinyonga kayi mulonge to. Bantu abu's! Yéyè wakacinguluka banene baa luumu ne mwakwidi mulonge tulaasa awu ne bantu bamanyike bikole baa mu matuku awu, bamanyi baa mabâla, bidimba bya ekeleeziya, ne wakangata... bantu bavwa badyelela meeji ne bavwa baakampanda abu, kadi wakangula aba bavwa bantu cyanaana ne wakakwata naabo mudimu.

⁷⁹ Mpindyewu, kampanda mwine awu udi mwa kulwa umwe wa ku bantu Bende, Nzambi udi mwa kukwata nende mudimu bu yéyè mwa kwikalala mudilongolole bwa kupwa mwoyi ne yéyè nkampanda. Pawikala mudilongolole bwa kupwa mwoyi ne udi kampanda bwa kulwa *muntu cyanaana*, pa dîbâ adi Nzambi udi mwa kukwata neebe mudimu ne kukuuvwija kampanda.

Nwamonusi anyi? Kadi bikengela upwe mwoyi ne udi ne mushinga wa bûngì.

⁸⁰ Kudi bààbûngì baa kutudi, bààbûngì baa kutudi batu benza ciine aci mu—mu nsòmbelu yetu. Padibo anu... Bamwe bantu, padibo anu balwa beena Kilisto, badi balwa beena dyambu, kabayi bacyuka myanda, ncyaya bushuwa, padibo anu bangata kajila kaa lùntù-kùbidi. Badi benda baya cyanyima pamutu paa kuya kumpala. Padi... Paudi utamba kupatuka mu wêwê, mpaudi utamba kupeta mwaba wa Nyuma Mwîmpè kubwelaye.

⁸¹ Muvwa Elisha mwambile Yehoshafata ne bakwabo abu, ne: “Umbulaayi mu mwaba ewu wûlè tente ne biinà. Panudi nutamba kuumbula mu ndondo, mpanudi nutamba kupeta mwaba bwa mâyì.” Nenku mu twêtù biine, patudi mwa kutamba kwimansha bisota bya—bya makumbanyina etu twêtù biine tubyumusha mu twêtù, ki pâätàmbàmu kwikala mwaba wàbûngì bwa kuujiibwa tente ne Nyuma wa Nzambi; patudi mwa kwenza ciine aci.

⁸² Pôlò, mwena bwalu butwâfumu ku dibala mwab’ewu mu—mu Kolinto emu ewu, mu Kolinto Mwibidì, tudi tusangana ne muntu ewu uvwa muntu munene. Ùvwa mumanyi wa dibàla, muntu munene. Kadi byakakengela bwa kupwaye mwoyi byônsò bivwaye mumanyaye abi, bwa mumanyaye Kilisto.

⁸³ Nêndekelè... nêmabalè umwe wa ku Mifundu eyi mwab’ewu, bwa nwêñù—panwikala baswe kuwubala pamwe naanyi. Tubuululaayi mu Kolinto wa Kumpala, nshapita mwi2 ku mvensa 1, katanci kakese cyanaana. Nenku tubalaayi katanci kakese cyanaana mwab’ewu cidi Pôlò mwambe, mumanyi munene wa dibàla ewu, cyakambaye bwende yéyè mwine, cyàkakèngelà bwa kwenzaye. Kolinto wa Kumpala, nshapita mwi—mwi2 wa Kolinto wa Kumpala, nenku kubangila ku mvensa 1. Teelejaayi mumanyi wa dibàla ewu.

⁸⁴ Muntu ewu uvwa mulongeshiibwe. Ùvwa mwa kwakula pabwîpi ne mwakulu kana wônsò uvwaku pa buloba. Bivwa bikengela kuditambishaye bwa ciine aci. Ùvwa mukoleshiibwe mu kulonda kwa ntendeleelu muumisha ncyoncyoncyo wa kasumbu kaa Bafaalesa awu, ne tatwéndè uvwa Mufaalesa. Paanyima wakalwa “Mufaalesa wa Bafaalesa,” nenku aci nciswe kwamba ne kakuyi mpâtà to yéyè uvwa—yéyè uvwa wa ku Bafaalesa baa—baa maalu matambe kuumisha ncyoncyoncyo abu. Ùvwa muntu munene. Kabidi ùvwa ne bukookeshi, ne ùvwa ne meeji matwe.

⁸⁵ Tatwéndè uvwa mumukoleshile mu dilongesha dya mulongeshi mutambe bwîmpè uvwaku mu ditunga, Gamaaliele, uvwa mu ciine cikondo aci mulongeshi mutambe kumanyika wa bilongelu kana byônsò. Pôlò wakalwa muntu wa mushindu awu. Ùvwa mulonge mwakulu ne mwakulu wônsò. Ùvwa mulonge maalu a mudi kusòmba. Ùvwa mulonge bintu

bishiileshilangane byônsò bïdiku mu—mu...bïvvà bïkèngelà kulonga mu mushindu awu abi. Ne ûvwa mweyemene bikole taber—tabernacle wa baa—baakwidi ne mwine mu—muntu munene awu. Ne ûvwa uya eku ne eku bwa kunyangakaja Ekeleesiya.

⁸⁶ Teelejaayi yêyè muntu umwèumwè ewu, ne kalaasa kônsò kalonga aka, paanyima paa mumane kupeta Kilisto. Teelejaayi nûmvwè cyakambaye. Mushindu mwine uvwaye ne dikanda ne munene awu, byakakengela bwa kubipwayne mwoyi. Byakakengela bwa kufikaye ku dyumvwa ne kavwa mwa kwikalà mudyéyémène yêyè mwine to. Byakakengela bwa kufikaye ku dyumvwa ne kalaasa kaakalongaye aku kavwa cyanaana. Byakakengela bwa kufikaye ku dyumvwa, bwa ne dilongeshiibwa dyônsò dyakapetaye adi, bivwa bikengela bwa kupwayne mwoyi cyônsò civwabo bamulongeshilebi aci. Muteelejaayaaku nûmvwè mpindyewu.

...mêmè, bânà beetu, pângàkafikà kunudi, . . . kî nne
bulenga bwa muyiki . . . wa lungenyi to, nwamonus,
bwa kunwambila bujaadiki bwa Nzambi.

“Kacya ncitu mulweku kunudi bwa kunwambila ne: ‘Mpindyewu, mêmè ewu ki Docteur Shawula wa mu Cilongelu cya Kampanda, ndi . . . mupatukile mu kasumbusumbu kanene kaa dingumba edi’ nansha. Kacya ncituku mulwe kunudi mushindu awu nansha.”

*Bwalu ndi mupangadike bwa kubenga kumanya cintu
kana cyônsò munkaci mwenu, pa kuumusha Yesu
Kilisto, ne yêyè mene mupoopela pa nkuruse.*

⁸⁷ Mwaba awu, teelejaayi bujaadiki bwa muntu wa nanku.

“Ndi mupangadike bwa kubenga kumanya cintu nansha cimwe cidi citangila makumbanyina enu. Ndi mumanye ne kakwena cintu nansha cimwe mu nwénù amu to nenku ndi mupangadike anu bwa kumanya cintu cimwepele cîndì mmona mu nwénù amu, ki Yesu Kilisto ne Yêyè mene mupoopela pa nkuruse. Musungidi mupoopela pa nkuruse munkaci mwenu, ki cyônsò cîngïikàlà mwa kujingulula.”

⁸⁸ Muteelejaayi.

*Nenku mêmè mwawa neenu mu . . . (bunene anyi?
Mu cinyi?) . . . butekètè, ne mu diciina, ne . . . muzakalu
mukole.*

⁸⁹ Nudiku bafwanyine kudifwanyikijila muntu, Muafaalesa wa Bafaalesa, mulongeshi wa balongeshi, muntu wâkalongeshiibwa kacya ku bwânà (bwa mudimu wa bwambi) bwa kwikalaye muntu wa ngaakwilu wa kapelu uvwa ne meeji matwe ne meeji a njàjamà, bwa kulwa kumpala kwa kasumbu kaa bantu bu mudi beena Kolinto kadi kwamba ne: “Mwawa neenu mu butekètè, ne mu diciina, ne mu muzakalu mukole” anyi? Muntu

uvwa utwisha buloba katungu, missionnaire mutambe bunene wa kacya baamanya, ùtonda ne ùvwa “mulwe mu butekètè,” kabiyi bu mumanyi wa dibàla uvwa mulongeshiibwe to, kadi “mu butekètè, mu diciina,” bwa kalu kusambukila Kajila aku mwaba kampanda to. “Mu muzakalu mukole,” bwalu kavwa mwa kweyemena dikumbanyina dyende yéyè mwine to.

⁹⁰ Kabingila kavwa kenza ne ikale mu “diciina,” kabivwa ne mbwalu uvwa ne bwôwà bwa cintu kampanda to, kadi ùvwa ne bwôwà bwa ne nkwpè kuvwaye mufwanyine kubiipila Nzambi mu mushindu kampanda, bwa kalu kubwejakaja Mu dikumbanyina dyende yéyè mwine adi; cintu kampanda eyakalongaye, civwaye... Uvwa ubambilà ne: “Neyakalwa kunudi ne bulenga bwa muyiki ebu to (Ngâkalwa kunudi mu diciina dya ne nkwpè kündì mufwanyine kulwa mu mushindu awu), kadi ngâkalwa kunudi nciyi mmanyà cintu nansha cimwe to pa kuumusha Kilisto, ne Yéyè mene mupoopela pa nkuruse.”

Nenku ngâkalwa kunudi mu diciina, ne mu butekètè, ne mu muzakalu mukole.

Ne muyiki wanyi ne diyiisha dyanyi kabivwa ne mèyì a akokangana ntéma a lungenyi lwa bantu to, kadi mu dileeja patooke dya Nyuma ne... bukole.

⁹¹ Teelejaayi muntu ewu uvwa mulwanganyi wa mvita uvwa mudivuule yéyè mwine awu. Amen! Piikalaku cintu cidi cikengela bilongelu byetu leelu ewu, piikalaku cintu cidi cikengela ekeleeziya yetu leelu ewu, ndidivuula dya bôbò biine, dya meeji enu nwènù biine ne madikumbanyina enu nwènù biine. Divualaayi nwènù biine kumpala kwa Nzambi bwa kanwìkadi bafwanyine kuteeta bwa kudyenzeja cintu kampanda mu nwènù biine.

⁹² Ndi ntekemena ne nudi...aci cidi citubwela too ne mu ndondo, ne badi apa ne badi mu myaba yidibo bateeleja mukaba wa mèyì, bôbò paabo, bwa nufike ku dyumvwa ne bidi bikengela nulwe bintu cyanaana. Kí ncimanya-byônsò to, kí nkampanda wa munene to, kadi *muntu cyanaana*. Wikale...bikengela ulwe lupwishi. Bikengela ukafike pa kaaba kaa umanya ne udi cintu cyanaana. Nenku kubàndikù kumutu kwa aci to, bwalu paudi anu ubànda kumutu kwa aci udi ubànda kumutu kwa Nzambi. Bikengela wêwè kudilama mu lupwishi ne mu njila wa ku Damaseke. Bikengela nudilame kanuyi babànde pa tubalu twenu tutumbuke atu to. Ne aci mbwa myaba yônsò, apa ne mu myaba yidibo bateeleja mikaba ya mèyì.

⁹³ “Muyiki wanyi,” mwakambaye, “kawena...mu mèyì a akokangana ntéma a bantu ne a lungenyi lwa bantu to, kadi mu dileeja patooke dya Nyuma wa bukole.”

⁹⁴ Mpindyewu tangilaayi! “Mbwa cinyi, Pôlò? Udi muswe kwenza nunku bwa cinyi?”

Bukole! *Bwa diitabuuja dyenu kadiikadi diimanyine mu lungenyi lwa bantu to, kadi mu bukole bwa Nzambi.*

⁹⁵ Kaa, ewu muyiishi's we! Muntu munene ewu uvwa . . . Ùvwa ùkèba Nzambi, wàmба ne: "Nzambi, ndi ne butekètè ne ncyêna—ncyêna mumanye cya dyenza to. Ndi anu nKulomba, Nzambi, bwa umpe dikanda ne ungumushe mateketa, ne bintu ebi, bwa ntambe kwikala ne dikanda."

⁹⁶ Nzambi kumwandamuna, kwamba ne: "Pôlò, bukole Bwanyi budi buvvijiibwa bupwangane mu butekètè bwebe."

⁹⁷ Ki Pôlò kwamba ne: "Pândì mutekete ki pândì ne dikanda. Eyowa's!" Yéyè ne: "Nenku . . . Nênditùmbishilè mu mateketa a butekètè bwanyi ne bikwabo. Ndi nsakidila Nzambi mûndì mupatule byônsò abi mu mêmè. Nenku pândì mpatula byônsò mu mêmè, pa dîbà adi Nzambi udi mwa kubwela. Kadi pâncidì anu ne ndambu wa mêmè mwine muntwamu, pa dîbà adi Nzambi kêna mwa kubwela to."

⁹⁸ Mwaba awu, ki bwalu abu's, tudi—tudi tuMupangisha mwa kweyela. Tudi tuMusaka kule ne yetu . . . Kuumukila anu ku udi mutambe kulandika wa kutudi too ne ku udi mutambe kubanjika wa kutudi, kuumukila ku udi mutambe bukese too ne ku udi mutambe bunene, tudi tupangisha Nzambi bwa kubwela mu nsòmbelu yetu bwa bwalu bwa buutwêtù biine.

⁹⁹ Misangu yàbûngì ntu anu ngâmbamba ne: "Mwena lukuna mutambe bunene ûndì nende ng'William Branham." Yéyè ngutu ucyamakana Nzambi mu njila. Yéyè ngutu ulwa mwena lulengu. Yéyè ngutu misangu mikwabo ufika pa kaaba kaa ùdyèlèla meeji mudiye mwa kwenza cintu kampanda pa bwalu abu, nenku, padiye wenza nanku, aci cidi ciipata buludi Nzambi mu cyalu. Kadi pândì mwa kulekela muntu awu, pândì mwa kufika pa kaaba kaa yéyè usanganyiibwa pambelu paa njila, pa dîbà adi Nzambi udi mwa kulwa kadi kwenza bintu bidi William Branham kayi mumanye ne bidi bishi to.

¹⁰⁰ Mpa dîbà adi padi Nzambi mwa kukwata neebé mudimu. Mpa dîbà adi padi Ýe mwa kukwata mudimu ne yônsò wa kunudi. Yéyè udi mwa kukwata mudimu ne muntu kana yônsò patudi tuumuka mu njila. Kadi patucidi anu baditeeke twêtù biine mu njila, pa dîbà adi katwena tukumbana to. Eyo.

¹⁰¹ Mpindiyewu tudi tusangana ne, mulumyana munene ewu, Pôlò, ùvwa—ùvwa mwânà wa mfumu munkaci mwa bayiishi. Ùvwa ùneemekiibwe kudi dingumba ne dingumba dyônsò. Muntu awu uvwa mwa kuya mu cimenga kampanda ne kwenza disangisha mwaba kana wônsò. Bwa cinyi? Ùvwa ne mikanda ya dijaadikiibwa naayi. Mona's, yéyè uvwa munene menemene, ne mupangadike menemene bwa kuvungutula bantu bônsò bavwa baa butekètè abu, mu mushhindu wa ne wakapeta bukookeshi kudi mwakwidi munene, bukookeshi bunene bwa kumutu menemene, bwa kuswika yônsò wa ku beena Kilisto abu. Bukole

bwa cidiidì bwa kudi ekeleesiya wende, bwa kubaswika bônsò! Kaa, yéyè's uvwa ne dikanda! Üvwa mwa kuswika beena Kilisto ne kubeeela mu buloko bwalu kabavwa baswe kupetangana nende pa malongesha ende a teoloji to, pa malongesha a Bafaalesa ne Basadoka. Üvwa wenda uswika beena Kilisto.

¹⁰² Kadi, tangilaayi, byakakengela alwe muswikiibwe, yéyè mwine, bwa wamona mwa kujimija aci, wamona mwa kujimija dikanda dyende ne bukookeshi bwende. Kulwaye muswikiibwe, yéyè mwine, bwa kujimijaye ciine civwa cimupa bucole bwa kuswikangana naaci aci. Byakakengela bwa kujimijaye civwaye aci, bwa kumonaye mwa kwikala muswikiibwe.

¹⁰³ Nzambi utu upita bantu banene baa luumu! Wakapita baakwidi. Wakapita bavva beena dyambu abu. Nenku Yéyè kusungula Pôlò, muntu munene ewu, kumushindishaye mu lupwishi lwa buloba ne kumwenzeja bintu bivwaye...muvwa bakwabo abu benza. Yéyè kubenzeja maalu mu...kumwenzeja maalu mushindu umweumwe uvwa bavwaye wenda ukwata abu benza. KuswikaYe Pôlò ku Nyuma wa Nzambi, bwa kumusuulula ku bucole buvwaye naabu bwa kuswika naabu beena Kilisto abu. Ngambilayaaku tûng mudi Nzambi kayi mumanye cidiYe wenza? KumuumushaYe dikanda dyende bwa wamona mwa kumusuulula ku dyende—dyende dikwata adi.

¹⁰⁴ Mbambi bûngì kaayi badi Nzambi mufwanyine kukwataku naabo mudimu mu dinda emu bu bôbò anu mwa kulekela Nzambi ubaswika ne Dîyì Dyende ne bucole Bwende, ne ubasuulula ku dikanda dya mangumba ne malongolodi awu! Mbantu bûngì kaayi baa meeji matooke mu cimenga emu, mu dinda emu, badi baya mu ekeleesiya ya malongolodi manene eyi, mbûngì kaayi badiYe mufwanyineku kuja tente ne Nyuma Mwîmpè, ne kulakusha ditunga edi kapya ne Evanjeeliyo ne ne bucole, bu bôbò anu mwa kwangata ne kudisuulula ku bucole budibo naabu ne kulwabo baswkiibwe kudi Nyuma, bwa kwikalabo mwakadi Pôlò amu, mupika wa dinanga kudi Nzambi!

¹⁰⁵ Nzambi wakangata Pôlò e kumuvwija mupika, kumuswika kudiYe ne kumutuma kudi baa Bisamba bya bende bavwaye mukine abu. Kadi, nudi numona, byakakengela asuuludiibwe ku bucole bwende bwa ntendeleelu abu, bwa kwikalaye muswkiibwe ku bucole bwa Nzambi. Byakakengela ajimije dikanda dyende bwa kulwaye mutekete ne cintu cyanaana, bwa kupetaye dikanda dya Nzambi, bwa kwikalaye muswkiibwe kudi Nzambi, bwa kwenzaye civwa Nzambi mwa kumwambila bwa kwenza.

¹⁰⁶ Ki cidi cikengela twêtù kwenza leelu ewu. Ki cidi cinkengela mêmè ewu. Ki cidi cikengela muntu yônsò ewu, ndidijimija dya yéyè mwine, dijimija dya dikumbanyina dyende, dijimija dya cidiye, bwa amone mwa kupeta didilekelela mu kaabujima kudi

Nyuma Mwîmpè. Ki cidi cikengela mukaji wa nzubu. Ki cidi cikengela nsongaalume mulongi wa kalaasa. Tudi twangata... nansha bânà beetu balela baa batekete.

¹⁰⁷ Mwânà wa balume kampanda mutekete ûndì mvuluka, makeelela mu mapingaja anyi makeelela mushaale wawa, anyi dituku kampanda, ùvwa mubwele e kulombaye yâyêndè bwa kumufundilaye dileesona lukasalukasa, kupatuka kwambila nsongaalume mitekete, ne: “Yoyöy! Nshinga ayi’s yivwa mipeepele be.” Nwamonu’s, mbalongeshiibwe, bu nanku, bwa kwikalà kwibila.

¹⁰⁸ Mushindu mwine udibi bifwanyine kwikalà bitambe bwîmpè... Ne biine bantu abu’s mmakunji mu ekeleesiya. Mushindu mwine udibi bifwanyine kwikalà bitambe bwîmpè bwa Papa, mu dinda kampanda pa dîbà dya didya dya mu dinda, wamba ne: “John neikale ne diteeta leelu ewu. Èyi Nzambi, ikalaku ne John! Kwacishaku John! Mmundombe mu nzubu wa bulaalu mu dinda emu, wamba ne: ‘Papa, unsambidileku leelu ewu, nebikengele mêmè kwenza diteeta dyanyi. Nsambidileku.’”

¹⁰⁹ Mbipiciibwe ne mwanaanyi wa balume mupete “M” wa—wa mwîmpè, wa kaneemu mu cîlêtè cyende, mubule, pamutu paa mêmè kumanya ne mmupete “TB” wa buludi cibì mwikalà mwibile mu cyôci aci. Eyowa’s, mukalenge! Cidi citukengela nkudijimija twêtu biine, kweyemena mu kaabujima bucole bwa Nzambi.

¹¹⁰ Mpindyewu, “muswikiibwe.” Nzambi upita bantu banene baa luumu ne wangata butekètè. Nzambi upita aba badi badyelela meeji mudibo cintu kampanda, bwa kwangata muntu kampanda udi kayi mumanye cintu bwa kwenza ne kiipacila Kende kakwate mudimu mu nsòmbelu wende. Ki citudi tupeta ncyaci.

¹¹¹ Nzambi kwambilaye Pôlo ne: “Dikanda Dyanyi ndipwangane mu butekètè bwebe. Dikanda Dyanyi—Dyanyi didi dilwa ditambe kupwangana paudi wêwè utamba kulwa ne butekètè. Paudi mwa kutamba kudilekelela kûndì Mêmè ki pândì Mêmè mwa kutamba kukwata neebe mudimu bîmpè. Paudi mwa kutamba kupwa mwöyi tulaasa twebe tulonga atu, paudi mwa kutamba kupwa mwöyi dingumba dyebe adi, paudi mwa kutamba kupwa mwöyi bintu byebe abi ne kudilekelela kûndì Mêmè, ki pândì Mêmè mwa kutamba kukwata neebe mudimu. Bwalu udi ulwa ne butekètè, Mêmè—Mêmè nêmvwijè kiipacila Kaanyi Mêmè mwine ne dikanda.”

¹¹² Nzambi udi mwa kuvwija butekètè kulwabu dikanda! Ki bwa cinyi Yêyè utu ucyenza misangu yônsò. PaakasungulaYe bayiidi Bende, nganyi uvwaku mufwanyine kwela meeji ne...

¹¹³ Didipwekesha dya Mwan’Ende Yêyè Mwine paakalediibwaYe mu cidiilu cya nyama apu, mu cikumbi cyûle ne tûmvì twa nyama, mu cikumbi cya ngombe, ne mwikalà

mujìngila mu mikusu! Nwamonu's, Yéyè nunku's mmulwile ku nzubu wa bukalenge. Yéyè nunku's mmulwe utuulukila mu tujila twa mu Dyulu, ne bônsò...musumba mujima wa Banjelo bakosa mpala. Kadi Yéyè wakasungula bwa kuvwija Kilisto cileejilu cyetu, bwetu twêtù, ki Yéyè kuMutwala mu didipwekesha.

¹¹⁴ Yéyè kaakaMulongeshishaku mu bilongelu bya pa buloba ebu to, kadi Yéyè wakaMulongesha ku bukole Bwende Yéyè mwine, bwa...bwa kumonaYe mwa kuDilekelela mu kaabujima, kabiyi ku meeji a bantu anyi ku dikanda dya baa pa buloba to, kadi kuDilekelela ku bukole bwa Nzambi.

¹¹⁵ Nenku ki citudi twêtù leelu ewu, tudi tudilekelela leelu ewu ku mangumba manene ne makalenge etu. Tudi tudilekelela ku dingumba, ku cidi dyôdì adi dyàmba, cidi bôbò bamba pa bwalu abu. Kadi aci ncibengangane ne diswa dya Nzambi. Bidi bikengela tudilekelele kudi Nyuma wa Nzambi ne tuye kudi Nyuma wamba bwa kuya aku. Ncya bushuwa.

¹¹⁶ Beena Ebelu baa Nzambi batudi...Masalaayi a Nzambi's we, eyo, "bilobo." Twafumu ku dibala mu Mukanda wa Ebelu, nshapita wa 11 ku mvensa wa 34.

...mu matekètè baakavwijiibwa baa dikanda, . . .

¹¹⁷ Byakakengela kulwabo baa butekètè kumpala kwa kulwabo baa dikanda. Mu butekètè bwabo baakavwijiibwa baa dikanda. Nwêñu badi bafunda Mifundu abu, nwêñu bàdî aku abu, Ebelu 11.34. Eyo.

¹¹⁸ Cintu cìdì mwa kutusamba ncyôcì eci. Cintu cìdì cikoleshà ku mwöyi ncyôcì eci. Mu butekètè ne didipwekesha ki mudi Nzambi usungula bantu bwa kwibaka naabo Bukalenge Bwende. Bu twêtù mwa kufikaku mu Dyulu, bu twêtù mwa kwimanaku mu Bwikadi bwa Nzambi pamwe ne Ekeleeziya Wende, netwimane mu musumba wa bantu bavva biikale baa butekètè ne babengiibwe ne beedibwe pambelu kudi baa pa buloba, ne badi kabayi ne cintu nansha cimwe cidibo bamanye to.

¹¹⁹ Kabyena bikemeshaku mudi Nzambi mutufwanyikije ne mikooko anyi? Mukooke ncintu cidi citambe kwikalà kaciyi mwa kudikuba cìdiku. Kakutu cintu cidi ne didilama kadiyi dikumbane kupita mukooke to. Kàlulù kadi mwa kunyeema kuya; nshindi udi mwa kubànda ku muci; mbwa udi mwa kusumangana; ntambwe udi mwa kusunsululangana; kabalu kadi mwa kutwangana bikono; nyuunyi udi mwa kubuuka kuya; kadi mukooke udi wôwò ushaala mwinane kawuyi mwa kudikuba to.

¹²⁰ Nenku mushindu awu ngudi Nzambi muswe bwa twêtù kwikalà. Kufika ku dyumvwa ne tudi anu menemene katuyi bakumbane to, pa díbâ adi Nzambi udi wangata muntu awu ne ubanga kuDifwimba mu muntu awu; ufikisha byanza byende

ku dyenza cidi Nzambi muswe bwa byanza kwenzabi, ufikisha mishiku yende ku dyamba cidi mishiku ya Nzambi mifwanyine kwamba; bwalu kí nyende yéyè to, nya Nzambi. Yéyè udi ubanga kwibaka ngiikadilu kampanda, ùbunga kwangata butekètè ebu ne kuDyenza Yéyè mwine.

¹²¹ Yéyè udi utufikisha pa buloba apa, bwa pa dîbà adi... Tudi balonge tulaasa, tudi ne meeji matwe. Nukaavwaku bamone dilondangana, ndelanganyi anyi? Patudi twangata, cileejilu, bu mudi mu Abele, ku Abele nkupatukile Sete; ndelanganyi ya Sete kulondanganayi, anu nanku too ne ku cikondo cya Noa, bwônsò bwabo bavwa anu baabidime baa bupwekele. Kadi bâna baa Kaayina bôbô baakalwa baa meeji matwe, beena budimu, balonge tulaasa, bantu banene, biibaki, bantu baa dimanya dya midimu ya byanza.

¹²² Kadi baa luseke lwa Nzambi bavwa baa butekètè ne didipwekesha. Mushindu awu nguvwa Nzambi ukwata naabo mudimu. Ki mpunga utu Nzambi ubwelela. Ki mushindu utu naawu Nzambi bwa kufika kutudi, mpatudi ne butekètè. Pa dîbà adi mpatudi tupeta cintu kampanda. Eci cidi cikoleshaku ku mwoyi, mu bushuwa bwa bwalu, bwalu Bukalenge bwa Nzambi mu kaabujima mbwibaka ne bantu baa mushindu awu. Pa dîbà adi paudi ukafika mu ngiikadilu wa mushindu awu mpa dîbà adi paudi—paudi mwa... paudi mu Bukalenge Bwende.

¹²³ Bwalu budi ne, kutudi twêtù, ne... kî nne tudi ne butekètè bupitepite to, bwalu budi ne twêtù tudi ne bukole bupitepite bûngì. Tudi—tudi—tudi anu ne bukole bupitepite bûngì. Kwajiki. Cintu cidiku ncya ne tudi ne mutu mupitepite bukole. Ncya bushuwa, tudi ne bukole bupitepite bûngì mu mitu yetu. Tudi bamanye bipitepite bûngì. Nzambi mmuswe kupatula aci mu twêtù. Ncya bushuwa. Tudi ne dikanda dipitepite bûngì, tudi ne dikanda dipitepite bûngì bwa kudilekelela kudiYe. Tudi ne... Tudi—tudi tudilekelela kutudi twêtù biine. Bikengela twikale tudyambidila ne: “Ee, mpindyewu, mwab’ewu, ndi—ndi ne cyumvwilu cikumbane bwa kumanya!”

¹²⁴ Mvwa mukeme bikole kukaadi ndambu wa matuku pavwa maman usaama, mu lupitaadi mwamwa. Mêmè kuya ku... Kuvwa inábànzà kampanda mutekete ku mushiku uvwa mulondele... Piikala inábànzà mutekete awu mwab’ewu, umfwileku luse, mwaneetu wa bakaji. Nnsongaakaji mutekete wa ku Kentucky mufumine kwine aku, nenku tuvwa... nenku yéyè awu uvwa mmàmwenèndè. Nenku mvwa nyikilangana nende bufuku abu, mukajaanyi ne mêmè, tukaavwa twipacila dîbà umwe wa bufuku. Nenku bayende uvwa mudyâdije pansi muye ne mu tulu; nsongaakaji awu kwambaye ne: “Patuka mwab’ewu! Kwêna dikwacisha nansha dikesé kudi mamwébè to, twamb’eku twamb’eku.” Ki kumwipataye, bayende’s, pambelu paa cibambalu aci, bwalu uvwa mudyâdije mucyamakane mu mushiku wa mbelu mu mushindu wa baaminganga bakaji,

nansha nganyi kayiku ne mushindu wa kubwela to; mwikale wonona anu byono, panshi piine apu. Ki kumujuulaye e kumwipata kuyaye pambelu.

¹²⁵ Ki kubangaye kuiyikila mwaba awu. Mêmè kubanga kwakula nende pa bidi bitangila Mukalenge, ne bikwabo. Ki yéyè ne: “Ee,” yéyè ne, “cyanyi paanyi cyônsò cíntù mumanye cidi anu lukasu lwa mushishi mu kaabudimi kaa mfwanka, dinda bwebwebwe, kukosa bisoosa ne kwipila mfwanka, ne bikwabo bya mushindu awu.” Yéyè ne: “Kadi, ndi nkawambila,” yéyè ne, “papa wakatutuma, muntu ne muntu, mu kalaasa.” Ki yéyè ne: “Katwena anu banji kupeta cyumvwidi to.”

Mêmè kudyambidila ne: “Ee, pàmwäpa ki bwalu kaayi’s.”

¹²⁶ Nwamonu’s, bikengela wêwè—wêwè kuumusha maalu a pa buloba kûdì. Mpindyewu, ncyêna ntwa dipanga nyama ku mikolo to, kí—kí ng’aci to, kadi ndi nteeta kwela meeji paudi ukafika pa kaaba kaa wela meeji mu mushindu wa ne anu wêwè—anu wêwè ngudi mumanye byâbûngì mu mushindu wa muntu mukwabo nansha umwe kayiku yéyè mumanye cintu pa bwalu abu to. Dimanya dyebe ndîmpè padidi kadiyi—kadiyi dipangisha milayi ya Nzambi to.

¹²⁷ Tudi tukontononyiibwa kudi byumvwilu bitaanu, ne biine byumvwilu bitaanu abi (lumono, lulabulu, lulengu, lununku, ne luumvu) mbîmpè menemene padibi kabiyi bikacyamakana cyumvwilu cya Diitabuuja to. Pashiishe pakaadibi bibengangana ne Diitabuuja... Kadi udi umanya munyi ne ncyépi cidi cîmpè? Bwalu Diitabuuja dyôdì nediiikale misangu yônsò anu mu dipetangana ne Dîyi. Nenku pa dîbà adi piikala—piikala diitabuuja dyebe dibengangana ne Dîyi, anyi wêwè udyambidila ne bidi nanku, pa dîbà adi kwêna ne Diitabuuja nansha. Udi naadi dya budîngìbudîngì. Udi ne maditambishi mu byumvwilu byebe abi, a dilonga kampanda dyûdì mulonge, anyi cintu kampanda. Kadi paudi uya kule ne cyôcì aci bwa kweyemena anu Diitabuuja mu kaabujima, paadi Diitabuuja didi mwa kwibakiibwa anu pa Dîyi dya Nzambi (Diitabuuja dya dijaalame adi).

¹²⁸ Ngangabuka mukwabo wakangambila mûngà musangu, ne: “Mêmè ndi ngiitabuuja, Billy, ne piikala bantu abu... bu wêwè mwa kubambila bwa kupatukabo kwaka ne kulengabo dikunji dyadya, muci wawa, bôbô biitabuuja ne nebûmvwè bîmpè, s’mbafwanyine anu kuumvwa bîmpè mushindu umweumwe awu.”

¹²⁹ Mêmè ne: “To, mukalenge. Kacyena mwa kwenzeka to, ngangabuka, bwa cintu cimwepele eci, wamonu’s, bantu abu mbamanye ne aci cidi anu ndikunji. Mbamanye ne kakwena bukole anyi dikanda kampanda mu dikunji adi to.”

¹³⁰ Kadi muntu kana yônsò wa mutu mujaalame ewu mmufwanyine kumanya ne n’Dîyi dya Nzambi udi ne mwoyi,

ne mêmè ndi mwa kujaadikilapu diitabuuja dyanyi ne kumanya ne Cidi EMU MMUDI MUKALENGE WAMBA! Kadi cintu kampanda cyôci ciikale cibengangana ne Aci, pa dibà adi ncyêna ngiitabuuja byumvwilu byanyi abi to. To, mukalenge, lekela aci anu mudici amu. Londa cyumvwilu cyebe cikwabo aci, cyumvwilu cya Diiatabuuja.

¹³¹ Eyo, Nzambi utu wangata bôbò bantu abu bwa kwenza . . . Padibo bantu cyanaana, nebadilekelele kudiYe.

¹³² D. L. Moody wa mu Chicago, uvwa wa mu Boston, uvwa mulongolwedyanganyi wa bisabaata; kaamuntu kaa katupa, kakese, kakayi kakumbane to, kayi udyeeyemena yéyé mwine to. Mpindyewu, angataayi bilongelu binene bidibo naabi ebi, Cilongelu cya Moody kuntu kwaka, bu Dwight Moody mwa kujuuka ku bafwe ne kumona cilongelu aci, cintu cya kumpala cidi Dwight Moody mufwanyine kwenza s'nkuumusha ciine cilongelu aci.

¹³³ Bu Martin Luther mwa kujuuka ku bafwe, cintu cya kumpala cidiye mufwanyine kwenza s'nkuumusha bulongolodi bwa ba-Luthériens abu. John Wesley mmufwanyine kwenza cintu cimwecimwe aci. Bantu abu kabaakaasaku malongolodi awu nansha, mbantu baakabalonda bôbò, ki bààkacyénzà.

¹³⁴ Pôlò kaakavwijaku ekeleeziya nansha umwe bulongolodi to, bwalu wakamba, yéyé mwine ne: “Paanyima paa diya dyanyi, bantu baa mu misumba yenu nwénù biine nebajuuke munkaci mwenu, biikale baakula bintu bya kanyawu.” Mpaanyima paa lufu lwa Pôlò, bidimu lukama (anyi nkama ibidi) paanyima paa ciine aci, paakenzabo ekeleeziya wa Katolike, bulongolodi bwa kumpala.

¹³⁵ Bantu baakajuuka! Mpaanyima paa lufu lwa Moody paakenzabo Cilongelu cya Moody aci; paanyima paa lufu lwa Wesley mpaakenzabo ekeleeziya wa Wesley; paanyima paa lufu lwa Luther mpaakenzabo ekeleeziya wa Luther. Nzambi utu utuma bilobo; nenku badi biibaka . . .

¹³⁶ Kabyena bikemesha to paakamba Yesu ne: “Bimanu bilaaba lupemba naanyi nwe—nwe!” Yéyé ne: “Nudi—nudi nulengeja nkita ya baprofeta, nwénù’s mbààkabélàmu!” S’ncya bushuwa.

¹³⁷ Bantu banene aba baakajuuka; pashishe kubiibakilabo bibumba bya bivulukilu. Ndi ngeela meeji, anu bu Davidi, “Wakasadila Nzambi bîmpè mu lukongo lwende.” Nenku ki mushindu wa kucyenza ngwôwò awu. Lekelaayi malongolodi ne bikwabo abi anu mwaba awu, bìdì bishààla kule neenu abi.

¹³⁸ Moody, kalongolodi kaa bisabaata kaa kale, uvwa ne butekètè. Yéyé uvwa cileejilu cya butekètè. Cintu cya kumpala cidibo bàmba ne Moody wakenza . . . Kavwa ne kalaasa kiine kavwaye mulonge to, ne wende mwakulu mwine uvwa mushaadile bikole wenza ne bwôwà. Muntu kampanda kulwaye kudiye musangui mukwabo e kwamba ne: “Mukalenge Moody,”

wamba ne, “webe mwakulu kadi ki wa mutambe kushaadila wûnkaadiku muumvwe wa kacya bandela.”

¹³⁹ Yêyè ne: “Mêmè mwine nyewu mpetaku misuuka ku dipanga dyanyi diine adi, kadi wêwè cyûdì wenza ne dimanya dyebe adi ncinyi?” Ngeela meeji ne adi divwa dyandamuna dilenga. Cya bushuwa’s!

¹⁴⁰ Nenku mpindyewu, paudi ulwa cidimba cya ciine Cilongelu aci, bikengela bushuwa wikale mumanyi wa dibàla wa kapelu. Nyca bushuwa. [Mwaneetu mukwabo udi wamba ne: “Cidibù’s mbacikudimuna!”—Muf.] Mpindyewu, eyo, “bâcìkùdimunu” ki bulelala, baalukile cyanyima batangile luseke lukwabo.

¹⁴¹ Aci’s ncidi bantu benza. Pâmvwà ngamba ku ntwadijilu kwa diyiisha dyanyi... Pamutu paa beena Kilisto kudipwekeshabo ne kudishiyabo munda mutupu bwa kupeta mwaba wàbûngì bwa Nzambi, badi bôbò bakeba kudiibaka mu dimanya dya dikwatakajila ku mbanza yabo, anyi dimanya kampanda dya mu tulaasa twa tekenika, anyi cintu kampanda, cìdì cibàsàka kule menemene ne Nzambi kupita paakabangabo.

¹⁴² Ki cíntù ndyambidila bwa mabiikila a ku cyoshelu adibo bakwatakaja aa. Umubwejamu, kadi musangu udi ulonda bidi bilwa bikole misangu dikumi bwa kumupingaja cyakabidi. Mulekele ashaale musòmbe uteleja too ne paamwenzela Nzambi cintu kampanda! Nenku pashiishe mulekele alwe acijkule, kadi ajuuke, mwikale usoka Dînà dya Mukalenge. Nyca bushuwa.

¹⁴³ Monaayi Moody, ne butekètè mu tulaasa tulonga, ne butekètè mu dyakula, mwikale unungeena mu dyûlu. Mvwa mbala bwalu bulonda bwende dituku dikwabo ne: “Ùvwa unungeena mu dyûlu, disaama dya mu dyûlu.” Mwikale wa mubidi mukese, muntu wa dibàla, ne mwedi cipamba ku...?...: kaamuntu kakesee, kancii, kaa katupa. Bwa mubidi, anu bu cibalakata. Nenku yêyè civwaye naaci kacivwa cîngà cintu to anu butekètè kacya anu bwangatangana. Kadi Nzambi wakakwata nende mudimu bwa kunyungisha buloba bujima mu dituku dyende!

¹⁴⁴ Musangu kampanda kuvwa kamona-kamba mukwabo moye mu disangisha dyende (abi mbîmvwà mbala’s), ne baakamona-kamba, bwa kufila mulubu pa ne mwine ewu uvwa muntu wa mushindu kaayi (muntu munene, mulumyana munene).

¹⁴⁵ Mbota mukese unutu nwimanyika nende mikaba ya mêtì ewu udi penyi? Ng’ewu anyi? Nebikengele mêmè kumukwacila mwaba awu.

¹⁴⁶ Mu—muntu munene, ki civwa Moody. Ùvwa muntu mwîmpè maalu. Pa nanku ùvwa mwa kukoka ntéma ya bantu, kubalamá bashaala bu bakwacike ku nzembu. Pa nanku kuvwa kamona-kamba kampanda wâkaya kudi Moody ne kwambaye ne...

kuyaye mu disangisha bwa kwenza mulubu pa ne mwine ewu uvwa muntu munene mwibakiibwe wa mushindu kaayi... .

¹⁴⁷ Mùvvà kèmònà-kàmba muye bwa kwenzaye mulubu pa bivwa bitangila mutangadiki mukwabo munene, matuku mashaale aa, kwambaye ne: "Muntu awu mmwakudi wa ngaakwilu wa kapelu. N'Docteur mu Bunzambi. Ùdi ne mwakulu mutambe bulenga wa kacya paanyi ngûmywa. Ùdi ulama bantu mu dilonga dyende dya nsòmbelu amu. Ùdi mwa kulama bantu bashaala bu bakwacike ku nzembu."

¹⁴⁸ "Dwight Moody," paakaya kamona-kamba awu, yéyè ne, "Mêmè ncyêna mmona cidi mu yéyè cidi cikoka ntéma ya muntu weto ewu to." Yéyè ne: "Cintu cya kumpala, wa bwalu mmubi wa nkotooto mwenze ne eyo. Cintu ciibidî, mubidi wende ncibalakata. Cintu cidi cilonda" wakamba ne "ùdi, kî mmulonge nanshà kalaasa to. Wende mwakulu ngwa mutambe kushaadila wa kacya mêmè ewu ngûmvwakù paanyi!" Ki yéyè ne: "Ùdi wakwila mu dyûlu ne mwyeleyu wende udi wenza mutooyi padiyé uyiisha." Ki yéyè ne: "Ncyêna mmona cintu nansha cimwe mu Dwight Moody cidi mwa kukoka ntéma ya muntu wetu ewu to."

¹⁴⁹ Kutwadilabo Mukalenge Moody kaabwalu aku. Kukabalaye, kwenzaye bu udi udisekela mu yéyè, e kwambaye ne: "Bulelela kacyènamù to; n'Nzambi. Bushuwa! Bantu kabeena balwa bwa kumona Dwight Moody to, badi balwa bwa kumona Nzambi."

¹⁵⁰ Bantu bôbò kabeena bacyuka bûngì bwa majaadiki audi ufila awu to, mbaswe kumona bulelala budi mu nsòmbelu webe budi bujaadika ne Nzambi udi neebé mu cyanza. Nansha wêwè mwikale Méthodiste, Baptiste, mwena Mpenta, cyônsò cyûdì mwa kwikala aci, bôbò mbaswe kumona Ñzambi. Ncya bushuwa, bantu baa... bantu banene, bantu baa butekètè ne biikale bafika ku dimanya butekètè bwabo abu.

¹⁵¹ Tangilaayi numone Môsà, nsongaalume wa mamanya a mu mutu awu. Kaa, yéyè's uvwa mumanyi wa dibâla. Ùvwa mulongeshiibwe mu lungenyi lwônsò lwa beena Ejipitu mu mushindu wa mufwanyine kulongesha beena Ebelu. Ùvwa mwa kulongesha beena Ejipitu. Ùvwa mwa kulongesha nî nganyi nî nganyi yônsò, bwalu Môsà uvwa muntu munene, mulumyana wa meeji matwe. Kaa, ùvwa muntu wa bukole.

¹⁵² Mu mmwenenu wa cyôci aci wa Cecil DeMille, dîbâ—dîbâ dyakenzejaye dinaya dya *Mikenji Dikumi*, ne kulombaye bwa muntu ewu alwe wa bwena... Nyewu ngápù mwoyi dînà dya mwine muntu uvwa munaye mwaba wa Môsâ mwine muntwamu awu, munayi kampanda, kadi muntu munene muleemule wa kafyondo ne maboko manene ne dikanda. Nenku pàmwâpa Môsâ uvwa muntu wa mushindu awu's.

¹⁵³ Tudi bamanye ne ùvwa ne dikanda ne mulongeshiibwe bîmpè, nenku wâkadyàngacila bwalu abu mu byanza, mumone dijinga dya dituku adi. (Kaa, Nzambi ènzèku bwa bwalu ebu

bupweke too ne mu ndondo's we!) Paakamonaye dijinga dya dituku adi, Môsà ne makole ende a mamanya a mu mutu awu ne dikumbanyina divwaye naadi bwa kucyenza naadi... Ùvwa muntu wa meeji matwe. Yéyè nguvwa ushaala Pâlò uvwa ulonda. Ùvwa ne dilonga dya nsòmbelu. Ùvwa ne—ùvwa ne bukole. Ùvwa ne dikanda dya mubidi. Ùvwa ne—ùvwa ne byônsò. Ki kwambaye ne: "Ndi mudipaye mu byônsò. Ndi mumanye byônsò abi. Ne kwôkò kwikale muntu mu ditunga emu udi mwa kucyenza, s'mmêmè. Pa nanku, mêmè ki muntu wa dîbà edi nanku ndi mpatuka." Ki kupatukaye bwa kuya kakumbaja mudimu uvwa mujaalame ne mu diswa dya Nzambi, kadi kufilaye makumbanyina ende a mubidi. Kadi Nzambi kucibengaye! Yéyè kavwaku mwa kukwata mudimu ne cintu nansha cimwe civwa naaci Môsà to.

¹⁵⁴ Kavwa mwa kukwata naaci mudimu pa dîbà adi to, anyi mene Yéyè...nansha mpindyewu Yéyè kêna mwa kukwata naaci mudimu to. Nzambi kêna mwa kukwata mudimu ne makumbanyina etu a mubidi to. Bidi bikengela twêtù kudyumusha mu njila twêtù biine ne makumbanyina etu, ne kudilekelela ku diswa ne bukole bwa Nzambi.

¹⁵⁵ Wêwè udi wamba ne: "Ee, mwaneetu, mêmè's ndi mwa kuyiisha." Yéyè kêna mwa kukwata mudimu ne aci to paudi wêwè mwa kuyiisha. "S'mmwômò, mêmè's ndi mwa kwenza cikampanda, ndi mwa kwenza cikansanga." Kwêna wêwè ne cyûdi mwa kwenza nansha cimwe to. Ee, pa dîbà adi Nzambi kêna mwa kukwata naaci mudimu to. Kadi bu wêwè mwa kudilekelela kudi Nzambi ne kuMulekela Yéyè ucyenza!

¹⁵⁶ Wêwè udi wamba ne: "Ee, Mwaneetu Branham, mêmè's ndi mumanye. S'ndi mulongeshi." Ee, bu mudibi ne wêwè ke mulongeshi mwine, mona's, Yéyè kaakuyaku kule menemene to. Kadi Nyuma Mwîmpè ke wetu Mulongeshi. Cya bushuwa, n'Yéyè! Nzambi mmutume Nyuma Mwîmpè bwa kwikala Ndeji kumutu kwa Ekeleeziya.

¹⁵⁷ Bamwe bantu bayaaya mu tulaasa benza bidimu ne bidimu ne bidimu. Cidibo benza ncinyi? Babala maalu a mu Cibambalu cya Kuulu, nenku (kaa, aci's ncîmpè) nwangata dileesona dya kalaasa kaa Dyalumingu kaa Ditunga. Ncyêna cilumbu ne ciine aci to. M'Meyì a Nzambi, ne bikwabo, kadi mmasambakaja ne mamanya a mu mitu! Bidi bikengela bilwe ku bukole ne dibiika dya Kilisto, ne kanwena mwa kweyemena makumbanyina enu a mubidi nansha.

¹⁵⁸ Pa nanku, Môsà, nsongaalume wa citende ewu, muntu wa mpolondo wa dikanda ne maalu mîmpè, muntu wa mamanya a mu mutu ewu, ki kupatukaye bwa kwenza mudimu mwîmpè; kadi Nzambi, kakuyi mpatà to kavwaku anu mwa kukwataku naabi mudimu to. Kavwaku mwa kukwata mudimu ne makumbanyina ende a mubidi awu to.

¹⁵⁹ Ne twêtù katwenaku mwa... Kî ndeelu ewu to, utudi katuyi mwa... Nzambi kêna mwa kukwataku mudimu ne makumbanyina etu a mubidi to.

¹⁶⁰ Kadi kudi cintu cimwepele civwa naaci Môsà cîndiku mêmè nkacila, ùvwa ne cyumvwidi cikumbane bwa kumanya ne ùvwa mucimunyiibwe. Twêtù katwena naaci to. Kwajiki. “Netwénzè dingumba *dipyadipyâ*. Netwangate muntu mukwabo udi ne dipâ dya dyondopa, anyi cintu kampanda,” beena Mpenta’s, nwamonu. Nwamonu anyi? Twêtù—twêtù katwena anu bamanye bikumbane bwa kufika ku dyumvwa ne tudi bacimunyiibwe to. Ekeleesiya wa beena Mpenta, beena Assemblées de Dieu, Basanga, ne bakwabo baa kudibo, mbimweneke anu bu ne kabeenaku bôbò ne dikumbanyina dya kumanya ne mbacimunyiibwe to. Aleluuyah! Kaa, ndi njingaku bwa kwenza ne eci cilamate. Mbacimunyiibwe. Bulongolodi bwa ekeleesiya mbucimunyiibwe! Anu mudibi ne États-Unis ewu mmucimunyiibwe, munkaci mwa kuzakala ne kuciina, ne bombes milembelele kwaka mibindile, bamanye ne bakaadi baye benda baja maja ne bakangishe mwoyi wabo ku iferno. Nenku bakaadi bacimunyiibwe, ne Nyuma ukaadi mumane kubapatuka. Mbifwanyine kukengela bwa nwêñu kukebulula mu mici bwa kupeta nsongaalume ya dituma ku busalaayi; mbamone cyénzèkèdì bakwabo aci. Tudi bacimunyiibwe! Ekeleesiya mmucimunyiibwe. Bôbò’s mbamanye ciine aci.

¹⁶¹ Môsà yéyè wakafika ku dyumvwa aci, pashiishe kumanyaye bikumbane pa dîbà adi... Nzambi kumwangata kuya nende lwa mundekeelu, mu cipeela, bwa kumulongesha ndambu wa butekète bwa buntu. Wakamwangata kuya nende lwa mundekeelu mwamwa bwa kumulongesha ne byônsò abi bivwa ncinyi. Nenku ki kulongaye bilenga’s! Kaa, ekelekele, ki kupetaye dileesona’s! Nzambi uvwa ne cya kwikalà mupicishe nende cikondo cikole kuntwaku! Nudi bamanye’s, Môsà uvwa ne ciiji; ki Nzambi kumupa mukaji dyende dînà Seforah, mwikale naaci, yéyè pende. Nenku ncyéna anu ngeela meeji ne maalu ônsò awwa anu masanka lwa mundekeelu mwa cipeela amu to bwa cikondo ndambu, pavwa biiji byabo byônsò bibidi abi bijuukile kuulu musangu umwe.

¹⁶² Ndi ngeela meeji ne mmwenenu wende wa mu mutu wa muvwa dilonga dya nsòmbelu ne cya kukontonona muntu awu kaakiikala ne dikwacisha menemene to, bwalu, pavwaye mu njila wenda upweka mutangile ku Ejipitu apu, ndi mmona Seforah mucikàle anu ne cilunji cibi. Wakakosa musoso wa mwanende wa balume ne wakawukupa kumpala kwa Môsà, wamba ne: “Wéwé udi mulume wa mashi bwanyi mêmè.”

¹⁶³ Ne Nzambi uvwa mumufiikile munda bikole mu mushindu wa ne Yéyè... mumukebele mu cilaala-beenyi, bu Yéyè mudidinge anu mumupete nunku Mmumushipe. Ngeela meeji ne kuvwa tuntu tukese tuvwa tukengela bwa Nzambi amulongeshe

kuntwaku, nwamonu's, twa ne yéyè uvwa muntu. Lungenyi lwende lwônsò lwa mu Ejipitu alu ne makole ende ônsò a mu mutu awu, Nzambi kavwaku mwa kukwata mudimu nansha ne cimwe cya ku byôbì to.

¹⁶⁴ Wêwè udi ulwa, wamba ne: "Mpindyewu, Mukalenge, ndi mulongeshiibwe mu tulaasa kukaadi bidimu makumi anaayi mpindyewu, ndi—ndi mulongi wa mamanya a mu mutu. Ndi mwa kuteela bidi mu Bible awu mwikale mubwite kwîsù." Nzambi kêna mwa kukwataku mudimu nansha ne cimwe cya ku abi nansha. Nwamonu anyi? To.

¹⁶⁵ "Kaa, mêmè's ndi wa mu ekeleziya udi mutambe bunene wa mu ditunga. Ndi—ndi... Ndi *cikampanda*, Mukalenge. Kaa, s'ndi mwena Mpenta. Ndi... Butumbi kudi Nzambi's we! Ndi mufume ku dipeta Nyuma Mwîmpè dilolo adi. Aleluuyah! Wêwè neungenzeje *cikampanda*." Nzambi kêna mwa kukwata mudimu nansha ne kakese kaa bya nanku to. To!

¹⁶⁶ Dibà dyônsò dyûdì ulwa mucimunyiibwe ne ufika ku dyumvwa ne udi mucimunyiibwe adi, nenku pa dîbà adi alukila cyanyima udipwekeshe. Shaala mu butekètè, ujandule ne udi muntu. Nenku kakwena nansha dimwe dya ku mamanya ebe a mu mutu dìdì mwa kwenza bwa... Matekètè a buntu awu Nzambi katu mwa kukwataku naawu mudimu to; Nzambi ku matekètè a buntu awu ùdi ùDipòngolola munda mwebe, pashiishe Yéyè ukwata mudimu ne Yéyè mwine. Wêwè udi ulwa anu cyamu cya mudimu cyanaana. Cya bushuwa's! Bidi bikengela bwa wêwè mwine ùdyümùshè mu njila.

¹⁶⁷ Môsà, kaa, wakayiila, wakayiila matekètè a buntu bîmpè be. Wâkaàyila bîmpè be, mu mushindu wa ne, paakamubiikila Nzambi, ûvwa ne matekètè mwandamatekete avwaye naawu bwa kumona mwa kukokangana ùkàndameena dibiikila dya Nzambi. Kacya nukaadiku balonge mu citupa cya kumpala cya Ekesoode, matekètè mwandamatekete awu anyi? Ndi—ndi naawu mafunda mwaba ewu. Ndi muswe nuateeleje. Butekètè bwa kumpala buvwaye naabu buvwa ndipanga kwikalà ne mukenji. Butekètè bwibîdì buvwaye naabu buvwa ndipanga kwikalà ne bukookeshi. Butekètè bwisâtù buvwaye naabu buvwa ndipanga kwikalà ne ngaakwilu wa kapelu. Bwinâyì buvwa ndikumbanangana. Bwitânù buvwa ndituuta dya dyakalenga. Ne bwisambombo buvwa nkansungansunga.

¹⁶⁸ Mpindyewu, fwanyikijaaku ebe wêwè ne ende awu kadi umone ní udiku mwa kutwala peebe abi, umone ní udiku wêwè mwa kulwa mu butekètè mushindu uvwaye yéyè awu. "Mukalenge, ncyêna—ncyêna mwîmpè to. Ncyêna mumanye mwa kwakula to. Ndi—ndi—ndi mushipe mwena Ejipitu. Ncyêna mwa kukwalukila to. Kaa, byônsò's! Kabakungaakidila to. Ncyêna ne mukenji to. Ndi ne... Ncyêna mumanye mwa kwakula to. Ne mêmè—mêmè mwine ndi ne lujooko mu dyakula."

Nenku nwamonu mushindu uvwaye yéyè anyi? Yéyè's uvwa cintu cyanaana! Mwaneetu, yéyè's ukaavwa mwondopiibwe. Eyo, Nzambi uvwa mwa kukwata nende mudimu pa dîbâ adi paanyima paa yéyè mumane kwondopiibwa. Nwamonu anyi? Eyo.

¹⁶⁹ Eyo, Yéyè udi mwa kukwata neetu mudimu paanyima paa twêtù bamane kwondopiibwa, bwa kujandula ne "mapolome aanyi a Ph.D. ne LL.D. ne L.D. misangu ibidi awu," anyi nî ncinyi cyônsò civwabi bifwanyine kwikala aci, "mapolome aanyi ônsò awu adi bintu cyanaana." Nzambi kêna mwa kukwata naawu mudimu to!

¹⁷⁰ "Ee, mêmè ndi mwena Assemblée de Dieu. Ndi Unitaire. Ndi Baptiste. Ndi Presbytérien." Nzambi kêna mwa kukwata mudimu nansha ne kakese kaa ku byôbì abi to! Paudi udisaka kule naabi ne lukasa lwônsò, ee, ki pawa—pawa—pawadilekelela wêwè mwine bilenga menemene kudi Nzambi.

¹⁷¹ Muvwa muprofeta, kwambaye ne: "Ndi muntu wa mishiku mibiipe, ne munkaci mwa bantu babiipe." Ki Mwanjelo kuya kangata—lukwatu, kubàndayè ku cyoshelu e kwangata dikala dya mudilu ne kulengaye mishiku yende. Ki pa dîbâ adi kwelaye lubila ne: "Mukalenge, ki mêmè ewu; ntumaaku." Eyo, paanyima paa yéyè mumane kufika ku dyumvwa ne ûvwa... Nansha muvwaye muprofeta amu, kadi ûvwa ne mishiku mibiipe.

¹⁷² Patudi anu tufika ku dyumvwa ne tudi—tudi bintu cyanaana, ne wêwè udi cintu cyanaana, udi lupwishi lwa buloba... Nzambi kêna mwa kukwata neebe mudimu... Eyo, dyebe dilabul-... Ebe matekètè ônsò awu kaenaku mwa kufika pa a Môsà to. Yéyè nyawu uvwa ne matekètè asambombo mashiileshii langane mwaba ewu, ne yéyè ûvwa muyiile mudi butekètè bwa muntu.

¹⁷³ Mpindyewu tangilaayi dishiilangana pankaci paa *awu* Môsà mwikale utuutakeena ne Nzambi, ne *Môsà* mwikale utangila pa...?...bu mudi leelu ewu. Wêwè wambi ne: "Twâmbè tûng, s'bidi bitukengela *cikampanda*! S'bidi bitukengela ditabuluja mu ditunga. Nênnwâmbilè cîngènzà, ndi ngaalukila nkalonga too ne pângâapetâ dipolome dyanyi dya B.A. Uh-huh! Ndi ngaalukila nkalonga too ne panjidilabo bu LL.D. Nénkalongè difunda dya mikanda. Nénkenzè byônsò ebi, pashiishe mpatuke nshaale 'muntu wa cikondo.' Nêmbwikidijè balumyana bônsò bààkabangà pambelu apa aba mukana." (Kaa, mwaneetu!) "Némpetè nzubu wa miliyô isatu ya ndola. Némpetè mashinyi a cadillac dikumi ne abidi. Nenku..." Kaa, mwaneetu! Abi's mbipiciibwe—mbipiciibwe ne wêwè kuyi mene mubange to, bwalu ukaadi mucimunyibwe anu kuntwadijilu kwine, wamonu's. Kadi lutatu lûdiku ndwa ne kî mbacimanye to!

¹⁷⁴ Badi bôbò beela meeji ne bikengela wikale ne nsuki ya mwangala ne uvwale nkoooci ya tuxedo ne wâmbè "aa-men"

bilenga menemene, ne byônsò mushindu ewu, ne kwikalà mwânà wa mfumu. Awu's mmuntu wa benzeja maalu kudi mukaji's!

Nzambi mmuswe balume, balume baa difwana dya Nzambi, balume badi mwa kunyungishangana abu!

¹⁷⁵ Kadi leelu ewu twêtù tudi baswe Hollywood. Tudi baswe cintu kampanda cya—cya cisankisha mêsù. Tudi baswe cintu kampanda cidi mwa kwakula mu mushindu wa mamanya a mu mutu bwa watulaadikaku tulu munda mwa tusunsa tutaanu padiye... mu dyalumingu mu dinda.

¹⁷⁶ Nzambi utu muswe batapuludi bììkalà mwa kuyiisha cyenze bu mukenyi upenya, kupiisha mpekaatu too ne ku miji, (ncya bushuwa) kumujoomona kumwela pambelu.

¹⁷⁷ Kadi twêtù tudi... Tudi baswe bampaasata beetu baa mamanya a mu mitu abu. Ciibûngì cya bantu mbaswe mpaasata wa unungeena mu matama awu, muntu wa wamba ne: "Eyowa's, munanga wanyi mêmè."

Nzambi utu muswe nkuba! Eyowa's, mukalenge.

¹⁷⁸ Kubatuuta cyanza paanyima, ne nsuki mîpì ayi ne bilaabu bya kwísù abi, ne bikwabo byônsò, ne divwala dya bilàmbà byenze bu babapongolwelemu, ne byônsò mushindu awu, kadi kayi wamba dîyì pa bwalu abu to.

¹⁷⁹ Muntu munene kampanda wakambiikila mu bîrô byende muneemu emu, (kamuvwa mu bîrô byende to) mu bîrô byende bya mu budimi bwa bwambi, anu abidi adi pansha aa, wamba ne: "Ndi muswe nkutentekelé byanza bwa ulekele bwalu abu!"

Mêmè ne: "Kucyénjìku to. Kucyénjìku to. To, mukalenge."

¹⁸⁰ Paudi wimanyika aci, s'udi wimanyika Mukenji. S'udi wimanyika Nzambi paudi wenza aci nanku. Eyowa's, mukalenge. Katwena baswe bya nanku awu to.

¹⁸¹ Nzambi wakumvwilaku Môsà luse ne matekètè ende ônsò awu, ne: "Mukwacikwetu Môsà, ncya bushuwa ne cintu kampanda—cintu kampanda ncikwenzekèle, wâpweki milongo pa bidi bitangila dipolome dyebe. Kaa, ekelekele! Mona, eyo, wêwè ewu's uvwa muntu munene, mwena mamanya a mu mutu, ne kakuyiku cintu civwa mwa kukwimanyika to. Mwaneeutu, s'uvwa ne mapolome ebe ônsò a Ph.D. ne a LL.D. awu, ne bikwabo byônsò, kadi mpindyewu ki wêwè ukaadi ulwa utonda mûdì cintu cyanaana ewu, kuciyi ne cyûdì mwa kwenza nansha cimwe. Ukaadi—ukaadi anu ne butekètè bwa dikema"? To! Nzambi kaakamuumvwilaku luse to. Nzambi kaakamuumvwilaku luse to. Nzambi wakamwondopa anu piine apu ku binto byônsò abi. Kaakamuumvwilaku luse to.

¹⁸² Kadi tudi tusangana, panwikala nufunda bwalu abu, Ekesoode 4.14: "Ciji cya Nzambi cyakamuteemena." Nzambi kaakamuumvwilaku luse ne bwalu nyawu ùvwa ne butekètè to.

¹⁸³ Wêwè udi wamba ne: “Éyì Mukalenge, ndi ndyumvwa bibi be, ncyêna ngiitabuua ne ndi mufwanyine kucyenza to.” Nzambi kêna ukuumvwilaku luse to; udi udyumvwa muswè bwa kukutwa miseba ndambu wenda wenda neebe kadyàbâta. Nwamonu anyi? Nwamonu anyi? Bushuwa’s. Nzambi kêna ukuumvwila luse to; Yéyè—Yéyè udi ukufiikila munda. Wêwè udi anu wenda ushaala mu mushindu wa Yéyè kumona mwa kukwata neebe mudimu. Eyo.

¹⁸⁴ Môsà mwikalé wondopiibwa, Nzambi udi mwa kukwata nende mudimu. Yéyè wàkapeta bwanga, ùkaavwa usanganyiibwa kule ne makumbanyina a buntu pa dîbà adi. Kaciyiku ne cintu nansha cimwe civwaye mufwanyine kweyemena pa dîbà adi to, bwalu yéyè—yéyè ukaavwa pa dîbà adi mudilongolole bwa mudimu.

¹⁸⁵ Nzambi kwamba ne: “Kukaadi bidimu makumi anaayi mwab’ewu bîNdì munulekele wêwè ne Seforah nukokangana ne nwenza maalu a lukutukutu mu cipeela emu, bwa ne ne uvwaku mwa kujandula ne butekètè bwa muntu bütukù anyi kabütukù, mûdì mwimane kwaka amu bu mwânà munene wa mfumu ne: ‘Wetwawu, Docteur Môsà. Mwoyaawu, Révérend, Mukalenge. Eyowa’s, mukalenge. Môsà, wêwè’s ki mwânà wa mfumu wâlwa. Bônsò... Twêtù bônsò tudi tukwelela wêwè meeji.’ Mpindyewu ukaadi mu cipeela emu ne cisumbu cya mikooko ne mukaji wa cilunji cya ciiji cikole.” Nwamonu anyi? Aci kadi kumuteekaci pa kaaba kende. Eyowa’s, mukalenge. Môsà mu mushindu mubi be, kadi Yéyè ne: “Mpindyewu Ndi mwa kukwata neebe mudimu, paudi ufika ku dyumvwa ne udi cintu cyanaana. Mpindyewu seemènâku apa pabwîpì ne cipuka cidi cilakuka kypy eci, Ndi muswe nkutume muntu mwamwa.” Kaa, ekelekele!

¹⁸⁶ Nzambi, watùpèèshekù kabidi baa mushindu awu’s, tupeeshoku kabidi baa butekètè. Ki cidi citukengela ncyôcì aci, beena butekètè. Cya bushuwa’s!

¹⁸⁷ Ùvwa n’Yakobo, nudi bamanye. Yakobo uvwa musangu kampanda udyambidila muvwaye muntu munene, nudi bamanye’s, ùvwa anu mwa kwibila kayi unyookiibwa to bwa cintu kana cyônsò. Uya ukeela tuumici twa cilombalomba mwaba uvwa mikooko ne ngombe ya tatwèndè-mwenu pavwayi ne mafu apu, uyikudimuna yilwa mikooko ya makejimakeji, mwikalé wela mushindu awu pavwayi yiya ku mâyi bwa kunwa. Nenku, katanci aka anyi, Yakobo kulwaye muntu munene. Bushuwa’s. Ùvwa... “Ncya bushuwa ne yéyè mbamwinyike Yakobo, kakuyi ntupakanyi to,” mwakamba Esawu, “ùvwa ‘munyengyanganyi wa mwaba wa bende’ anu wa cya bushuwa ewu.” Nenku yéyè uvwa mwibidi. Ùvwa wenda utanta bilenga be, ùpeta bintu, kupetaye bisumbu binene bya nyama ne bakaji ne mikooko ne ngombe mikaji ne ngombe milume, ne—ne bintu byônsò, ùkaavwa ne bintu byônsò.

¹⁸⁸ Kadi bufuku kampanda (kaa, ekelekele!) pavwaye wenda upweka ku kasulu kakese kaa mâyì musangu kampanda, ùkaavwa anu ne asabuke, kufikaye pa kaaba kaakalwa Mwanjelo kumupya. Mwaneetu, mukulumpé Yakobo kukandamanaye bufuku bujima. Ncya bushuwa ne yéyè wakakandamana mukùngùlù mule. Kadi paakadilekelelaye, paakalwaye ne butekètè kaciciyi mwa kukandamana to . . .

¹⁸⁹ Éyì Nzambi, swaku bwa ekeleeziya afike mu mushindu awu, afike pa . . . ekeleeziya afike pa kaaba kaa kaciyi mwa kukandamana kabidi ne makumbanyina ende a mubidi awu to, kadi bimukengela kudilekelela kudi Nzambi. Ba-Méthodistes bàdyümvwè bundu bwa mudibo ba-Méthodistes. Ba-Baptistes ne beena Mpenta bàdyümvwè bôbò biine bundu, balekele kukandamana, kadi badilekelele kudi Nyuma.

¹⁹⁰ Pa díbà adi ki paakalwa Yakobo “mwânà wa mfumu wa Nzambi.” Bible ngudi mwambe ne yéyè wakalwa “mwânà wa mfumu,” ne dínà dyende dyakashintuludiibwa. Nwamonu anyi? Nenku—nenku, nwavulukaayi ne, yéyè uvwa muntu munene wa dikanda luseke lwa *dyamunu*, mwikale ne bukole bwa mamanya a mu mutu; kadi luseke lwa *dyamiwamwa* ùkaavwa mwânà wa mfumu wa wenda utebuka, wa butekètè ne mucyokakane, kadi ûvwa ne bukole kumpala kwa Nzambi.

¹⁹¹ Eyowa’s, wêwè udi mufwanyine . . . Bulongolodi bwenu mbufwanyine kwikalà bupanduluke tupese tupese. Dikwanyina didibo bakwanyina kudi beena mutumba adi, wêwè udi mwa kushaala “cikololo cya cyena kale” kubangila pa díbà adi, kudi beena mutumba. Aci’s ncifwanyine kwikalà cya bushuwa. Kadi ndi nkwambila, newikale ne bukole kudi Nzambi. Mbipiciibwe ne mêmè mwikale nanku awu. Nêndondè njila awu pa díba kana dyônsò.

¹⁹² Bayidi baakaalukila benda bacyonkomoka bwalu bavva ne disanka dya mwakabadiibwabo bakumbanyine kutwala bundu bwa Kiipacila ne bwa Yesu. Bushuwa’s! Nebakwinyike ne “munsantu mubunguluki wa mu malaba.”

¹⁹³ Patuka mu mwaba awu musangu kampanda, ucilekele cipandulukè. Suuluka mu byebe bya ne: “Ee, twâmbè ne, ndi Méthodiste,” anyi “Presbytérien” anyi “Ndi mwena Assemblées,” “ndi Unitaire, ndi mwîmpè anu mûdî peebe amu.” Eyo. Anji anu patuka muntwamu musangu kampanda, ubilekelele. Angata byônsò . . .

¹⁹⁴ Mwanjelo änji anu akupye musangu kampanda, mwanjelo wa Mukalenge wâkutwâdila Bulelela bwa Mukenji. Yéyè änji anu akupye musangu anu umwe cyanaana, neudipwekeshe ukafike too ne ku dibatiiza dya mu Dînà dya Yesu, neudipwekeshe ukafike too ne ku bikwabo bya Cyôcì aci abi. Eyowa’s, neùcyenzè, ncya bushuwa ne neùcyenzè. Eyo, wêwè’s

neupwe—wêwè's neupwe anu mwoyi mamanya ônsò a mu mutu awu.

¹⁹⁵ Kukaadi ndambu wa matuku, umwe wa ku balunda baa kalolo bândi naabo, muntu mwîmpè maalu, ùvwa ùngambilà, mwikale wumuka mu cibambalu paanyima paa mêmè mumane kwenza muyiiki wa babidi, kuumukaye mu cibambalu amu, wamba ne: "Mwaneetu Branham . . ." Kabidi mwine muntu ewu uvwa umwe wa ku bantuudidi baa mfranga mu disangisha dya kwôkò kuntu aku. Mêmè mufike mu mushindu wa nciciyi mwa kumanya ne nêngéñzè bishi bwa kwendesha cintu aci to, mweyemene anu Nzambi; muntu ewu uvwa mufwanyine kucifuta cyônsò. Eyo, anu muntu mwîmpè maalu wetu ewu's! Kadi muntu ewu kwenzaye lwendo mufumine ku cimenga kampanda cya cinene, kukaadi maloolo ndambu mwab'ewu, ki kwimanaye mu cibambalu amu ne kungambilaye dilolo kampanda, ne: "Mwaneetu Branham," wamba ne, "ndi muswe kwamba cintu anu cimwepele cyanaana." Yéyè ne: "Kakwenaku muntu ûndì mêmè ewu mumanye udi kayi mukunange to."

Mêmè ne: "Ngásànkikù be bwa aci."

¹⁹⁶ Yéyè ne: "Mwaneetu Branham, kudi cintu anu cimwepele, cintu cimwepele cya cibi."

Mêmè ne: "Ncinyi ciine aci's, mwaneetu wa bakaji?"

¹⁹⁷ Yéyè ne: "Ee, cintu cimwepele aci ncyôci eci, Mwaneetu Branham, ncyâ ne bu wêwè mwa kudyaku cibanga pa kantu kakese kaa Dilongesha dyûdî naadi adi," ne, "bulongolodi ne bulongolodi bwônsò mbufwanyine kukwakidilaku's."

¹⁹⁸ Mêmè kumba kucimona anu mwaba awu, mêmè kudyambidila. . . Mêmè kwamba ne: "N'Dilongesha kaayi adi, mwaneetu wa bakaji?"

Ki yéyè ne: "Kaa, dya dibatiiza mu Dînà dya Yesu adi's."

¹⁹⁹ "Kaa!" Mêmè ne: "Kadi, mwaneetu wa bakaji, kwêna mufwanyine kukeba bwa mêmè kudya cibanga pa Dîyì dya Nzambi kadi kushala anu musadidi wa Nzambi to."

²⁰⁰ Ki yéyè ne: "Ee, monaaku, kudi musumba mujima wa bambi bândi mulwe kuleejila mpala mwab'ewu baa mu cimenga cinene eci." Yéyè ne: "Bu wêwè mwa kubambilaku ne Mwanjelo wa Mukalenge utu ukupa bikeena-kumona ebi awu ngudi mukwambile bwa kubatiiza mu Dînà dya Yesu, apu kaayi nebasweku bwa kuCiitaba."

²⁰¹ "Ee," mêmè ne, "dilabula dyabo ndipeepele dishaadile ne kudi mâyì masukula naawu malongo!" Mêmè ne: "Ncyéna ncyuka cidi mwanjelo kana mufwanyine kwamba nansha, piikalaci kaciyi cikumbangane ne Dîyì ncyéna ncitabuujakut to!" Mêmè ne: "Mwanjelo awu yéyè mungambile cintu cishiilangane ne Dyôdì adi, ncyéna mufwanyineku kwitabuuja mwanjelo awu to." Cya bushuwa's! Dîyì dya Nzambi ndidi

kumpala, kumutu kwa banjelo bônsò ne bikwabo byônsò! Mwanjelo mulelela... Mémè ne: "Yéyè kayi mungambile Aci to, ncyêna mufwanyine kumuteelejaku to." Eyo.

²⁰² Inâbànzà awu kupangaye cya dyenza's. Yéyè ne: "Kacya ncitu mwanji kuumvwa cya nanku to. Kacya ncituku mwanji kumanya pa bidi bitangila Aci to." Nwamonu's, ki bwalu mbwôbò abu. Ki mêmè kupa inâbànzà mutekete awu ndambu wa Mifundu. Ki yéyè ne: "Ndi ngaalukila buludi kwanyi kumbelu nkalonge Dipungila Dipyadipy. Kacya ncitu mwanji kuDilongaku to." Nwamonu's, ki bwalu mbwôbò abu. Kaa, ekelekele! Kaa, ekelekele! Ki mwaba wûdì ukafika ngawau. Kaa, ekelekele!

²⁰³ Lekela kuteeta kukandamana. Lekelela! Ki cidi cîmpè bwa wêwè kwenza: kulekelela. Yakobo, paakalekelelaye wakalwa bîmpè, wakalwa mwânà wa mfumu ne wakapeta bukole kudi Nzambi.

²⁰⁴ Ùvwa n'Davidi *mukese* muvvale nkooci wa cyena ntendeleelu wa Shawula awu, mupatuke bwa—bwa—bwa kulwangana ne Goliyata. Kadi paakapatuka Davidi kwaka bwa kulwangana ne Goliyata mwikale ne bya mvita byônsò binene ebi bivwala, ki kwenza wâkénzakana, wàtàngila paanyima, ùvwa mufwanangane ne bakwabo bônsò abu, ki kwambaye ne: "Kudi cintu cipampalamuke mwab'ewu."

²⁰⁵ Paucidi anu mufwanangane ne baa pa buloba ne mwikale udja cibanga pamwe ne baa pa buloba, ne wenza cintu cimwecimwe cidi baa pa buloba benza, kudi cintu cipampalamuke.

²⁰⁶ Davidi kwambaye ne: "Eci cidi cimweneka citambe kwikala cikolesha be. Ngaapeci Dipolome dya Docteur, ngaapeci dipolome dya Ph.D. Nwamonu's, nkaadi wa mu bulongolodi bunene, mmunyi mündiku mufwanyine kuya kalwangana ne bintu byônsò ebi? Ncyêna mumanye kantu nansha kamwe pa byôbì ebi to. Ncyêna mumanye kantu nansha kamwe pa byôbì ebi to!" Davidi kwambaye ne: "Ngumushaayi bintu ebi pambidi." Ncyâ bushuwa. "Piikalabi ne nyaaya kalwangana bwa Nzambi ncyêna muswe kwikala mufwanangane ne musumba wa batulumuke badi biimane apa aba to, bavwale bya mvita too ne ku ménù ne bakùngwile kaaba kamwe. Ncyêna mwa kwenza disangisha..."

²⁰⁷ Masangisha àbûngì, bantu bààbûngì, bambi bààbûngì badi balwa kûndì biikale batonda mudibo biitabuuja ne mu Dînà dya Yesu Kilisto ki mudi mukumbane kubatijiibwa, kadiamba ne: "Bulongolodi bwetu mbufwanyine kutwipata." Mwena kabingila kapeepele naanyi we! Kopola bya mvita bya Shawula abi!

²⁰⁸ Mpèshè mêmè bukole ne dikanda dya Nyuma Mwîmpè! Nzambi, ntùmè mêmè ne ndundu wa nyuunyi, nansha mwikâle

wa bishi (nansha kiikàle kakese), nêntuutè mwena lukuna ngëndè nende kadyàbâta. Ncya bushuwa. Ntùmè mêmè, kadi kundekedi mvwala mudi bakwabo aba ne mapolome a L.L., Ph.D., ba-Docteurs to, bintakanyi byônsò bya mushindu awu abi to.

²⁰⁹ Davidi kwambaye ne: “Cintu eci kacyena cimweka cîmpè to.” Yéyè ne: “Ncyêna mumanye kantu nansha kamwe pa cyôci aci to.” Yéyè ne: “Cintu cimwepèle cîndi mêmè mumanye, cîndi naaci ncya ne ndi... Mundekelu mwa cipeela mwamwa mvwa ndama mikooko ya taatù wanyi.” Ki yéyè ne: “Nyama wa ntambwe kulwaye e kubakula kânà kaa mukooke ne kunyeemaye naaku, kadi mêmè mvwa mumanye ne kavwa nkânà kaa mukooke kaa taatù wanyi, nenku, kaa, mêmè—mêmè—mêmè... Ncivwa mudipaye to, kadi mêmè kwangata anu ndundu wanyi wa nyuunyi kadi kwasa dilumbatangana nende.” Yéyè ne: “Mêmè kumushipa kadi kwalukila ne kânà kaa mukooke aku.” Kaa, ekelekele! Abu nkacya biimana pààpa’s, muntu ne muntu ne difuma mu cyanza, kabayiku bafwanyine bôbò kwikalala bacyénzè to.

²¹⁰ Ki lutatu ludiku leelu ewu ndwôlò alu. Nzambi udi ne mikooke bûngì cyanaana yidi mipambuke, malongolodi ne bikwabo mbiyibè, kuyipatula kadi kuyibweja mu dilonga dya nsòmbelu. Nzambi atupeku ba-Davidi badi ne Dîyî dya Nzambi ne bucole bwa Nzambi, bwa kubiludikila patuyaaya bwa katwilangana ne bantu baa mpolondo baa mamanya a mu mitu abu (Bushuwa!) ne mapolome a Ph. ônsò aa, ma-LL.D., ma-Q.U.S.T, anyi byônsò bidi bifwanyine kwikalaku abi. Mpèèshè mêmè Dîyî dya Nzambi ne bucole bwa Nyuma Mwîmpè kadi, ndi nkwambila ne, tudi mwa kushipa muntu wa mpolondo yônsò mu cyalu. Cya bushuwa! Bidi bitukengela bantu badi mwa...

²¹¹ Mona’s, Davidi ki uvwa mwena kabingila kaa katambe kupeepela kavwa mu cyalu amu, bwa kuya kalwangana ne muntu wa mpolondo awu. Yéyè mwine awu, mona’s, ùvwa anu kansongalume keetu aka. Ne Bible mmwambe ne kavwa “kakunzubile,” kalumyana kaa kamweka kanyiikanyi kaa kale, pàmwàpa ne tukaaya tukobame, kadijingile kapese kaa ciseba cya mukooke. Kavwaku nansha ne dimwe dya ku mapolome enu a mamanya a mu mitu aa ne a badi balonge bikole aba awu to. Kavwa mumanye cintu nansha cimwe pa bidi bitangila mwele wa mvita to. Kavwa mumanye cintu nansha cimwe pa bidi bitangila dilongesha dyônsò edi divwa Shawula...

²¹² Shawula ki mutambe bwîmpè uvwabo bôbò mwa kwikalala bapete, Mwepiskopo Shawula. Ncya bushuwa ne, ùvwa ne mutu ne makaaya kumutu kwa bakwabo bônsò baa mu cilwilu amu. Mona’s, yéyè—yéyè’s ki uvwa ne cya kuya kamulwisha, kadi ùvwa ne bwôwà bu kamwe.

²¹³ Ne leelu ewu tudi bamanye ne bidi bitukengela ditabuluja. Tudi bamanye ne bidi bitukengela disanguluja munkaci mwa bantu. Kabyakukengela Docteur mu Bunzambi nansha. Nebikengele mwena butekete (Aleluuyah) wîkala mwa kwangata Diyi dya Nzambi mu bucole bwa dibiika dya ku lufu dya Kilisto kadi kushipa cintakanyi eci. Neditwadile ditunga Kilisto mu... bwa kubaleeja ne Yeyè ucdi anu mwa kutabaja mêsù a bampofo, kwondopa babeedi, kubiisha bafwe, ne Yeyè udi Nzambi, Mucimunyi! Amen. Bidi bitukengela Davidi kampanda, udi kayi mulongeshiibwe mu bilongelu bya teoloji to, bidi bitukengela muntu udi kayi mumanye cintu nansha cimwe pa biine abi to, nsongaalume mukese muludiki wa ditempu dya nkasu anyi cintu kampanda, kalumyana kakese kampanda kaa tukaaya tukobame, kakayi kaa bantu batamba kutangila to, kalwa kenda kapweka ne njila kiikale ne bucole bwa Nzambi.

²¹⁴ Maamu uvwa ùpunga ne lufu, kwambaye ne: “Billy, ntu mukweyemene ne mukwitabuuje. Wewè ewu ki uvwa dyanyi dikanda dya nyuma, wewè ngutu mundombole kudi Nzambi.”

²¹⁵ Mêmè kwamba ne: “Maman, mêmè ewu pâncìvwà mwânà... Bwa wetu muji, mu bushuwa bwa bwalu, wa ba-Irlandais, tuvwa bafwanyine kwikala baneemenene ndambu ku Katolike.” Ki mêmè ne: “Ekeleeziya uvwa wamba ne bavva—bavva cisumbu cya bantu, ne bôbô ki bavva naaci cyônsò, ne cyônsò civwabo bôbô benza civwa anu cikumbane. Mêmè ncivwa mwa kwitabuujaku aci to, bwalu ba-Luthériens bavva bamba ne: ‘Twêtù tudi cisumbu cya bantu, twêtù ki badi naaci cyônsò.’ Ba-Baptistes paabo ne: ‘Twêtù ki cisumbu mene, twêtù ki badi naaci cyônsò.’ Badi bûngì bupitepite, kudi malongolodi mashiileshilangane matwe ku nkama citeema.” Mêmè ne: “Maman, ncivwaku mwa kuteeka dyeyemena mu cyôcì aci to, bûdì bulelela ku ôwò awu ki bwépi?”

²¹⁶ Mêmè kulwa kujandula, ndi ngamba bwalu ebu ne didipwekesha ne kalolo kônsò, kadi ncyêna ngiitabuuja ne nansha bumwe bwa kudiwu mbulelela to. Neya bushuwa. Mêmè pândìngaalukila ku Diyi dya Nzambi, ndi mumone civwa Dyôdì adi dyenze kale wawa. (Ne pa nanku, Nzambi, swaku bwa twêtù bônsò twalukile kwôkò aku.) Nenku ne butekètè, kakuyi dikwacisha dya kudi bulongolodi to, kakuyi dikwacisha dya kudi mangumba to, kakuyi dikwacisha dya kudi ndongolwelu kampanda wa ntendeleelu to, kadi mu didipwekesha ne bucole bwa Nyuma Mwîmpè wâkapôna dya Mpenta awu, ne mukenji umweumwe uvwa Peetelo naawu Dituku dya Mpenta awu ne: “Nyingalalaayi, muntu ne muntu wa kunudi, nubatijiibwe mu Dînà dya Yesu Kilisto bwa dilekelediibwa dya mpekaatu yenu.”

²¹⁷ Kwakwikala muswikiibwe bu mudi musumba wa bamanyi beena teoloji aba to, ne nshingu yenu ya miteelu mikudimuna ne mapolome a B.A. Kadi, mwaneeetu, newikale ne cintu kampanda mu cyanza cyebe, ne padi anu Nyuma wa Nzambi

ubwela mu Dîyì adi Yéyè neacimune ne nealuje mikooko yidi mipambuke ayi. Amen! Tutondaayi matekètè etu! Imansha Dilongesha dyebe dya Bunzambi adi! Imansha buucimanya-byônsò bwebe, buumambala bwebe abu! Divuula wêwè mwine kumpala kwa Nzambi, mu cyakwidì cya nyuma, ne udibiikile bu “udi kayi mukumbanyine!” Pa dîbà adi Nzambi udi mwa kubanga kukwata neebe mudimu. Kwikadi wambila bwalu abu anu mukana cyanaana to, ubupatwile munda mwa mwoyi webe.

²¹⁸ Yakobo, Davidi, byakakengela kudivuulabo bôbò biine. Yéyè nguvwa ne butekètè butambidile mu musumba mujima awu.

²¹⁹ Elaayibi meeji ku, pàmwâpa, masalaayi binunu dikumi anyi binunu lukama pa kakuna apu. Bônsò bawwa balongeshiibwe, yônsò wa kudibo mwikale ne dipolome dya Ph.D., yônsò wa kudibo mwikale ne mafuma, bawwa masalaayi. Yônsò wa kudibo uvwa Kapalaalu *Kampanda*, Diikìdì *Kansanga* (nansha ku ba-Diikìdì), Kalààlà *Kankenga*, Lufuteena *Kankenga*. “Kalààlà munene Shawula wa mitooto inaayi, Mwepiskopo, eyo, Wa kuneemekiibwa, Mukalenge!” Yônsò wa kudibo mwimane mwaba awu, bantu balongeshiibwe.

²²⁰ Ki mwena lukuna pende mwimane pa kakuna, wamba ne: “Bitulumuke naanyi nwê.” Kaa!

²²¹ Ki mu cituudilu amu kulwamu kaamuntu kakese, kaa tukaaya tukobame, (Éyi Nzambi!), kakese kaa mmwenekelu wa mukunzubile, ndundu mukese wa nyuunyi mwela paanyima, ne munyiinyi mukàlanga ne tumuma twa mvinyo mu cyanza bwa tuutwêndè. Ki muntu wa mpolondo awu kupatukaye ne kwelaye lubila kuplicisha musangu awu. Yéyè ne: “Nudi baswe kungambila ne nwêñù musumba mujima wa bantu balongesha mwab’ewu aba nudi nushaala biimane mwaba awu nulekela mwena Peleshete udi kayi mutengula wawa wela Dîyi dya Nzambi udi ne mwoyi kadyombo anyi?” Amen! Yéyè ne: “Nudi numuumvwa bwôwà anyi?”

²²² Shawula kwambaye ne: “Pawikala muswe kuya, vwila apa. Nê—nê—nênkutùmè mu kalaasa munda mwa bidimu makumi abidi mpindyewu, nenku nênkupetèlè dipolome dya—dya Ph.D. Ndi nkwambila cingènzà, nênkupèëshè anu dyanyi dipolome.”

²²³ Yéyè ne: “Umusha cintu eci.” Kaa, ekelekele! “Ncyéna muswe kwikala naaci bwalu to.” Yéyè uvwa muswe kweyemena Nzambi. Yéyè ne: “Ndi mumanye cikaadi Nzambi mwenza naanyi ne eci, nenku mêmè ndi mudilongolole bwa kwikala mweyemene naaci Nzambi kumpala kwa nî ncinyi cyônsò.” Amen! Ki dilabula dya mwena Kilisto ndyôdî adi.

²²⁴ Nansha Shawula pende, kumpala kwa kulekelaye bya mvita byende, wakanji kukopola bya mvita byende bya cyena ntendeleelu, kwenzaye mwakenza Davidi amu. Kadi paakafika Shawula kundekeelu kwa njila, wakamba ne: “Ngaalwanganyi mvita mîmpè.” Awu nguvwa mwena lukuna wa ndekeelu wa

kucimuna. “Ngaalwanganyi mvita mîmpè, ngaajikiji lubilu lwanyi, ngaalami Diitabuuja. Kubangila ku leelu ewu kudi cifulu cya butumbi cinteekela, ciìkalà Mukalenge, Mulumbulwishi mwakane, mwa kumpa mu dituku adi.” Yéyè ne: “Kî ng’anu mêmè nkayaanyi to, kadi bônsò badi banange dimweneka Dyende.”

²²⁵ Kaa, lufu kwamba ne: “Kadi’s nênkupetè mu tusunsa tukese emu.” Ki lukita ne: “Mêmè’s nênkuboleshe muntwamu.”

²²⁶ Yéyè kwamba ne: “Wêwè lufu, kalonda keebe kadi penyi? Wêwè lukita, bucimunyi bwebe budi penyi? Ndi mumanye ne ndi mulaadika mwab’ewu mu kâshô kaa beena Loomo aka, muswika nkanu, maboko aanyi ne byanza, ne ndi—ndi mupete mibundabunda makumi asatu ne citeema mu mwongo mwanyi emu. Ndi mwab’ewu ne binsonji bingosha mu mêsù mu mushindu wa nciciyi mwa kumona kabidi to. Ncyêna mwa kumona ne dísù dyanyi dya mubidi to, kadi ndi mwa kumona cifulu cya butumbi cya bwakane citeeka dyamwamwa. Tupombo twanyi tukaadi tupeluke. Nkaadi munyaanunuke bikole bwa dyâmpà dya kale dikwate bundundu didìbo biimanshe mwab’ewu, ne nkose mindandale pambidi, ne ntanda ne bikwabo, mu mushindu wa ne nkaadi muteketangane.” Kadi yéyè uvwa mwa kwimana kumpala kwa lufu ne kwamba ne: “Kalonda keebe kadi penyi? Lukita, bucimunyi bwebe budi penyi?” ne nkanu yinyungakana ku byanza. Aleluuyah! (Ki cidi citukengela ncyôci aci.) “Lukita, bucimunyi bwebe budi penyi?”

Lukita kwamba ne: “Mêmè’s nênkubolèshè, Pôlò.”

²²⁷ Yéyè kwamba ne: “Kadi twasakidila kudi Nzambi, nkaadi umane kupeta bucimunyi mu Mukalenge wetu Yesu Kilisto.”

²²⁸ Pavwaye ne butekètè apu, cyende—cyende cya cyena ntendeleelu, cyende... byende byônsò bya mishìngà bikaavwa bimana kwengulula ne byumusha kudiye. Mabeji ende a diteekiibwa mu mudimu bakaavwa bamane kuàngata. Kacivwa kabidi mwena Assemblées to, anyi mwena... yônsò wa ku yôyi ayi. Nwamonu’s, kacivwa kabidi mwena nî ngwépi wa ku yôyi ayi to. Úkaavwa mwakule bikole uyilwisha mu mushindu wa ne beepiskopo abu bakaavwa... bambe ne: “Wêwè udi uswa kungambilà ne muttu mu buloko bwa beena Loomo bwa bidimu makumi abidi muntwamu udi mwa kutwambila bwa kubenga kulekela bakaji beetu kuiishabo anyi? Huh! Kùtwâmbidì aci to,” ne, “tudi bamanye bipite apu. Yéyè mulumyana mwine wawa nganyi pende’s, twamb’eku twamb’eku, ùtwâmbila pende bwa twêtù kwenza cikampanda, cikansanga anyi cikankenga?” Bôbô ne: “Twétù’s tudi bamanye citudi twenza.”

²²⁹ “Eyo,” mwakamba Pôlò, “kudi bantu baajuuka munkaci mwenu amu, biìkalà mwa kubanga bulongolodi anu abidi adi panshi aa, bajuuka ne buumushangana ku Diitabuuja mushindu awu, kabayi ne Nyuma wa Nzambi to.” Yéyè ne:

“Bakaadi bamane kupatuka munkaci mwetu bwalu kabavwa baa kutudi to.”

²³⁰ Nenku, ciine aci, cyakenzeka anyi? Cyakabwela buludi mu ekeleesiya wa Katolike; kuumuka mu Katolike kubwela mu ba-Luthériens; amu nanku too ne ku wa ndekeelu, Assemblées de Dieu, cintu cimwecimwe aci, benza cintu cimwecimwe aci.

Dibà dyônsò, cintu cimwecimwe aci!

²³¹ Kadi, kaa, bwebe wêwê mulume anyi mukaji udi ne butekètè bukumbane, udi ufika ku dyumvwa butekètè bwebe awu, wîkala mwa kulekela Nzambi ukwata neebé mudimu awu! Nyewu ndi anu mutungunuke ne kwakula, ngeela meeji ne mêmè ntu ngaakula ntanta mule be.

²³² Mpindyewu, civwa ncinyi ciine aci? Mpindyewu, yêyè uvwa... Davidi ki uvwa kayi mutambe kulonga mu musumba awu. Kavwa myye mu kalaasa kaa dilwangana dya mvita to, kavwa ne civwaye mumanye pa biine abi to. Nenku kavwa ne kalaasa kalonga pa mvita yivwa miteeka kumpala kwende eyi to, kadi ûvwa mujingulule ne kuvwaku Nzambi kampanda. Ki kwangataye kaacintu kavwa katambe kwikala kaa butekètè; bôbô bavwa ne mafuma, ne bya mvita, mata a mikete, ne bikwabo byônsò, kadi Davidi uvwa ne ndundu mukese wa nyuuni ne lusakalabwa lwelamu. Kadi, nwamonu's, yêyè uvwa mumanye civwaye mwa kweyemena. Wakatonda butekètè bwende, kadi diitabuuja dyende mu Nzambi.

²³³ Kwambaye ne: “Ncyêna muswe ngabu mwikalé munjîke bwa kutondolaye ní ncinyi ní ncinyi nansha. Ncyêna muswe kukafika kwaka, ngamba ne: ‘Mpindyewu, nwénù bânà beetu nudiku baswe bwa kungeela mu diboko anyi? Mêmè ndi wa mu beena Assemblées, ndi wa ba-Presbytériens, ndi Méthodiste, ndi Baptiste, nwénù bânà beetu nudiku mwa kuswa bwa kungeela mu diboko anyi?’ Ncyêna muswe kumanya cintu nansha cimwe cya ku bintakanyi abi to. ‘Mona, nénkuleejè mu mpaaya mwanyi emu, ndi ne dipolome dyanyi. Ndi mfuma ku dipeta dipolome dyanyi dya B.A. Ndi mupatukile mu Tulaasa tutumbuke twa Kampanda, ki mûndì mêmè—mêmè mulongele. Ntu mupete nanku. Kaa, s’ndi mwa kwakula’s! Ndi cikampanda, cikansanga, anyi cikankenga.’” Kavwa yêyè muswe nansha cimwe cya ku bintakanyi abi to!

²³⁴ Cyônsò civwaye muswe, wakamba ne: “Ndi mêmè ne dyeyemena dyanyi mu Nzambi nenku's ki mêmè uyaaya ewu.” Ki cyôcî aci. Ki muntu wa mpolondo awu kulaalaye pansi. Ncya bushuwa.

²³⁵ Ki cidi cikutengela leelu wa Ndaaya ewu, mwaneetu. Bidi bitukengela, leelu ewu, bantu bu Davidi, kî mmalabula a tulaasa tutumbuke nansha.

²³⁶ Ùvwa m’Miika mukese awu, Miika mukese awu, mwânà wa Imla, mupele, mubengiibwe, mwipata mu mangumba ônsò bwa

mushindu uvwaye mwimane ne lulamatu kumpala kwa Nzambi. Kadi kulwaku muntu wa Nzambi musangu kampanda, mupweke kuntwaku, dínà dyende Yehoshafata, ki kwambaye mwômò amu ne: "Ndi muswe kumanya Dîyi dilelela dya Nzambi."

²³⁷ Shawula kwambaye ne: "Ndi naabo nkama inaayi baa batambe bwîmpè baa kacya wâmanyà." Yéyè ne: "Bônsò mbapete mapolome abo, bônsò mbalongeshiibwe mu tulaasa twa mwaba ewu." Yéyè ne: "Mona's, mbayiishi batambe bwîmpè baa kacya kuyiku mwanji kuteeleja to." Yéyè ne: "Nêmbápâtûlè pambelu apa bwa twêtù kukonka Mukalenge bwebe wêwè."

²³⁸ Kadi pashiishe kupatukaye mwaba awu ne kukenzakanaye, Yehoshafata kwambaye ne: "Eyo, ndi ngumvwa ewu wamba cikampanda, ne ndi ngumvwa wawa naka ucyamba, kadi," yéyè ne, "udiku ne mukwabo anyi? Kwênàku ne mukwabo anyi?"

²³⁹ Nzambi uvwa ujinga kufila mukenji kudi mwoyi wa lulamatu ewu. Kuvwa anu umwepele wa kudibo mwimane mwaba awu, kadi Nzambi udi ne muntu bwa wôwò awu. Amen. Kwôkò mwoyi wa lulamatu anu umwepele, mwaba kampanda Nzambi udi ne muntu bwende yéyè. Yehoshafata uvwa muntu wa bushuwa, mfumu wa uciina Nzambi, ne ùvwa ne cyumvwidi cikumbane bwa kumanya ne mikenji yabo ayi yivwa ya mafi. Ùvwa mumanye ne civwa cibengangana ne Dîyi, amen (Kaa, Mwaneetu Neville!), Yehoshafata's uvwa mumanye aci.

²⁴⁰ Yéyè ne: "Ee, ndi—ndi mutangile myaba yônsò, mu mabeji a ménâ mu seminere ewu, ndi mupatwile yônsò wa kudibo mwômò emu." Yéyè ne: "Tangila kuneeku, ewu yéyè utu mupete... ee, tangila mapolome adiye mupete. Tangila ewu nunku," ne, "tangila—tangila mapolome adiye mupete. Tangilaaku Zedekiya ewu, yéyè ki mfumu wa cyônsò aci. Mona's, yéyè ngudi mwepiskopo, yéyè ngudi kumutu kwetu bônsò. S'ncya bushuwa ne wêwè neutwe ku cyende!"

Yehoshafata ne: "Eyo," yéyè ne, "ndi—ndi—ndi..."

²⁴¹ "Ee, tangila, tangila, bakwabo bônsò badi bapetangana nende. Bônsò mbadyénzé cimuku! Kabidi kwêna mwa kwamba ne kî mbeena Ebelu to. Kwêna mwa kwamba ne kî mbaprofeta to, dipolome's ndyôdì edi dijaadika ne ki cidibo."

²⁴² Yehoshafata ne: "Eyo, ndi—ndi—ndi mumanye, Aakaba." Yéyè ne: "Aci—aci cidi anu cîmpè, kadi..."

²⁴³ Yéyè ne: "Ncinyi cyûdì... Mmunyi muwandomba kabidi mukwabo? Cilongelu cyanyi cijima's ncyôcì aci! Malongolodi ônsò's ngôwò awu pamwe."

²⁴⁴ "Kadi kwênàku ne mukwabo udi kayi wa mu kasumbu kiine aku anyi? Kakwenaku mukwabo, kaaba kampanda anyi?"

²⁴⁵ "Ee, awu yéyè mmufwanyine kwikala wa bishi's? S'mmufwanyine kwikala cinyonga kaciyi cilonge kalaasa's!"

Ee, cyûdì mufwanyine kukeba ncinyi kudi muntu wa mushindu awu?"

²⁴⁶ "Kadi—kadi's ndi nkukonka paanyi cyanaana, kwêñàku nende, kaaba kampanda anyi?"

²⁴⁷ "Kaa," yêyè ne, "eyo, kudi wa nanku awu's." (Mwaba awu, kaa, twasakidila kudi Nzambi bwa aci!) "Kudi wa nanku awu, kadi," yêyè ne, "ntu mumukine. Ne bakwabo bônsò mbamukine, nansha bôbò." Yêyè ne: "Tutu bamwipate, batu bamwipate mu bulongolodi amu, bulongolodi ne bulongolodi bwônsò." Yêyè ne: "Wakalwa muneemu emu bwa kwenza disangisha, ki twêtù kumvipata mu cimenga emu. Eyowa's mukalenge. Twêtù katwakwikalaku nende dijinga to. Ee," yêyè ne, "udi ne butekètè be, kabidi mmufumine mu famiye wa bapele baa menemene. Wende mwakulu mwine's mmubi be." (Uh-huh, bu Moody, nudi bamanye's.) "Eyo, wende mwakulu mwine's mmubi be." Ki yêyè ne: "Mu bulelala, bwa mwena teoloji, yêyè kadi ki mupele wa kacya ngûmvwakù paanyi. Ncituku mwanji kuumvwa cintu bu yêyè awu to. Kaa, yêyè udi anu unyangakaja mushingà wabo. Mona's, Diiataba dyabo dya Bapostolo yêye's mmudivingile anu panshi. Kacya ncituku mêmè mwanji kuumvwa cintu cya bu nanku to! Kaa, yêyè udi anu ubisunsulula, nenku bôbò mbamukine ne mêmè paanyi ndi mumukine, bantu bônsò mbamukine."

²⁴⁸ "Kaa," ki Yehoshafata awu, "mfumu kambiku nanku to, kadi mêmè ndi muswe kumuteeleja." Yêyè awu nguvwa mumanye civwa Elisha mwambe! Ùvwa mumanye cìvwâku.

²⁴⁹ Nzambi uvwa mucinguluke bayiishi banene bônsò, baa dikanda, baa mamanya a mu mitu abu, kadi kuteeka Mukenji. Wende mu kaamuntu kavwa kamba ne kí nkamanye cintu aku. Kadi yêyè awu cyakenzaye ncinyi?

²⁵⁰ Kumwelabo diteeta, kwambabo ne: "Mpindyewu, wãmbè peebe anu cintu cimwecimwe cidibo bôbò bambe aci."

Yêyè ne: "Mêmè nêngämbè cidi Nzambi uteeka mukana mwanyi aci, kwajiki."

²⁵¹ Awu ne: "Pawikala muswe kulwa ne dikanda mpindyewu, vuluka ne udi anu... udi—udi mu mushindu kampanda pambelu paa bulongame mwab'ewu, mulumyana. Wavuluka ne, wêwè ewu batu bakwipate mu bulongolodi abu. Mbafwanyineku kutangilula buumambala bwebe bu wêwè mwa kupetangana naabo ku mêtì mu cikondo cya cimvundu bu eci. Tudi bônsò munkaci mwa kudilongolola bwa kwenza kampanye kanene," yêyè ne, "bu wêwè mwa kupetangana naanyi ku mêtì."

²⁵² Yêyè ne: "Ncyakwambaku cintu to anu cidi Nzambi mwambe!" Kudya cibanga, nudiku bafwanyine kutekemena ne muntu wa Nzambi adye cibanga pa Dîyi dya Nzambi anyi? To, mukalenge, aci kacitu mu bôbò to.

²⁵³ Awu ne: “Kadi wêwè’s nyawu ne butekètè bwa dikema. S’udi wa mu famiye mupele. Môna’s, udi mumanye mudi bwalu, mbafwanyine . . .”

“Ncyéna ntanga cidibo bôbò benza to.”

²⁵⁴ “Ee, s’nebakwambule mu ndeke baye neebe ku ditunga ne ku ditunga. S’mbafwanyine kwenza nî ncinyi cyônsò, wamonus, bu wêwè—bu wêwè anu . . .”

²⁵⁵ “To, to. Mêmè nêngâmbè anu cidi Nzambi uteeka mukana mwanyi aci.” Nzambi wakacinguluka musumba mujima awu, (eyowa’s, mukalenge, diimana dyende dya bushuwa ndyâkacyénzà) kucinguluka nkama inaayi ayi kadi kumupa yêyè EMU MMUDI MUKALENGE WAMBA!

²⁵⁶ Pa dîbà adi baakaCiitaba anyi? To, mukalenge! Baakamba ne: “Aci kî ng’EMU MMUDI MUKALENGE WAMBA to, wetu seminere katu ulongesha bintu bya nanku to. Ee, wetu mwepiskopo’s nyéyè ewu, ùkaadi mumane kwamba dîyì, yêyè ngutu mufundé mushingà awu. Tudi badisangishe bônsò pamwe, benze bilongelu byetu. Nzambi udi neetu twêtù! Nzambi mmupatuke mulonde njila kaayi bwa kuumuka kutudi kadi kulwa kûdî wêwè?”

Yêyè ne: “S’nenumone, kumpala eku.” Uh-huh, ncyá bushuwa.

²⁵⁷ Yêyè uvwa bishi? Ùvwa ne butekètè, kadi yêyè nguvwa mutambe kwikala ne dikanda munkaci mwabo. Bwa cinyi? Bwalu ùvwa ne Dîyì dya Mukalenge. Kaa, mwaneetu, ndishilangana kaayi didi cyôcì aci cyenza pa . . . cintu cikwabo cyônsò paudi wêwè ne EMU MMUDI MUKALENGE WAMBA?

²⁵⁸ “Ambe tûng, Mwaneetu Branham, bu wêwè mwa kudyaku cibanga pa Dînà dya Yesu pa bidi bitangila dibatiiza, ee, s’netwénzè disangisha dinene mu Chicago anyi mu myaba mikwabo bu mudi ewu.” Huh! Nudi nwela meeji ne nenwénzè nanku? Kunudi nudisangishila nansha kwikale penyi, ne ciine cinudi nwenza aci, mwaneetu, shaala ne EMU MMUDI MUKALENGE WAMBA.

²⁵⁹ Ndi muswe bamwe baabo balwe bangambile mwaba udi Aci ciikale cya mafi. Ndeejaayi mu Dîyì dya Nzambi mwaba udi Aci ciikale cya mafi. Eyo. Kabaakubundulaku aci to. To, mukalenge. Kadi Cidi ng’EMU MMUDI MUKALENGE WAMBA! Shaala naaCi, piikala yônsò wa kudibo mukwipate. Nansha wêwè mushaale ne butekètè bwa bishi: “Pa dîbà adi ki pândì ndwa ne dikanda.” Pangipatabo, Nzambi neangaakidile. Uh-huh, eyo. Nzambi . . . Badi bakwipata, Nzambi ukwakidila.

²⁶⁰ Wavuluka ne, anu bisota ki bitu Nzambi misangu yônsò wangula, bantu cyanaana abu. Pa dîbà adi Yêyè udi ubavwija baakampanda bwende Yêyè. Bidi mwa kwenzeka ne kiikadi

mucimanye mu eci cikondo, kadi necimanyike mu cìlwalwà; nwamonus, aci ki cìdì ne mushinga.

²⁶¹ Ki kumupa EMU MMUDI MUKALENGE WAMBA, bwa cinyi? Yéyè uvwa mushaale ne Dîyì. Ùvwa ne Mukenji wa bushuwa. Nzambi wakamupa cikeena-kumona. Bakwabo abu kabavwa ne cikeena-kumona nansha cimwe to. Nwamonus anyi? Yéyè wakapeta cikeena-kumona. Bwa cinyi? Bwalu yéyè uvwa mushaale ne Dîyì. Pa mwaba awu ki patudi bamwene bimanyinu ne maalu a kukema. Bwalu... Bakwabo abu badi babikwatakaja bifwanangane naaCi, kadi yéyè uvwa mushaale ne Dîyì. Mpindyewu tulwijkajaayi.

²⁶² Eliya, mpa dîbà divwa ekeleesiya wende mumwipate ne mumulekele moye ku maalu a pa buloba a cyena leelu. Ngeela meeji ne Eliya uvwa mubayoobeshe anu menemene. Kanwena nudifwanyikijilaku peenu nanku anyi? S'nuodi bamanye civwa Eliya. Ndi ndifwanyikijila ne, ku ntwidijilu wa mudimu wende wa bwambi, wakiimana kwaka e kwamba ne: "Mona's, nwêñù bakaji badi bakeba kufwanangana ne Inâbânzà wa Kumpala aba," bavva bawwale tufulu twa bonnets abu, nudi bamanye's, "Mandemwazele Izabela! Nwêñù bakaji baa cyena leelu aba, badi bafwanangane ne Inâbânzà wa Kumpala wa ditunga, nuvwala bu yéyè, nwenza maalu bu yéyè. Nwêñù bayiishi!" Kaa, ekelekele, mushindu mwine wakabayoobeshaye's we! Kadi baakatungunuka ne kudishinda misangu yônsò too ne paakashaalaku kakuciyi muntu nansha umwe to.

²⁶³ Bivva bikengela afike kundekeelu kwa njila wende. Muntu nansha umwe kacivwa muswe kumwela mu diboko to. Nansha umwe wa ku maekeleesiya kaakaswaku kumwela mu diboko to. Bônsò baa mu ekeleesiya wende baakamushiya, kwalukilabo mu maalu a pa buloba (bya mwomumwe ne mudibi mpindyewu), ncyu bushuwa, baakaalukila mu maalu a pa buloba. Anu bakese menemene mbaakashala bakwateku, umwe apa ne mukwabo pâapa, bafumina mu ditunga dijima muvwabi bikengela nwêñù kuya kamumona amu, ne bikwabo. Ùkaavwa mu mushindu mubi be, ùkaavwa mufike kundekeelu kwa dimanya dyende.

²⁶⁴ Kwambaye ne: "Mukalenge, ngîmànyì pa Dîyì Dyebe, ngâmbì Bulelala. Kadi bônsò baa kudibo nyewu baayi, kakuciyi nansha umwepele mushaale mwab'ewu. Nyewu nciciyi, nciciyi nansha ne muntu mwine wa mêmè kuyiisha to." Amen. "Eyo, ngîmànyì pa Dîyì Dyebe, Mukalenge, kadi monaaku kûnkaadì mpindyewu, nansha umwe wabo kayi muswe kungaakidila. Ndi mbwela mu cimenga, bamba ne: 'S'ki mukulakaji wa cimfiikaamunda ulwàlwà ewu. Eyo, eyo, s'ki mukulakaji wa cimfiikaamunda ulwàlwà mu cimenga ewu, mpindyewu neabange kwenza maalu a lukutukutu—lukutukutu pa bidi bitangila nsòmbelu wa cyena leelu ewu ne bikwabo byônsò.'"

²⁶⁵ “Kanumwakididiku to! Mpaasata, kwedi mulumyana awu mu diboko to! To, mukalenge!”

²⁶⁶ Mpaasata ne: “Mpindywé mu koleshi wa maalu wa kale awu nyawu cyakabidi mu cimenga. Nwamonu’s, Eliya wawa, mukulakaji wa dibàlà awu. Kanuteyiku ntéma kudi mulumyana mukulakaji awu to. Mutangilaayi numone, kayiku nansha muvwale mütù mulombodi wa ekeleesiya uvwala mizabi ya bunsaserdose mudi wanyi mêmè ewu to (cifulu cyende, nudi bamanye’s; wimana kumpala aku, ne nshingu wa nkoolò awu, nudi bamanye’s).” Yéyè ne: “Yéyè kéné...” Yéyè ne: “Ùdi—ùdi... ùdi... ùdi mushhindu mushiilangane wa... Mmu-mmulumyana wa mushhindu wa pabwawu.”

²⁶⁷ Nenku ndi ndifwanyikijila bamwe baa ku balumyana baa banene abu bamba ne: “Udi mumanye mudi bwalu anyi? Yéyè—yéyè’s mmunyunguluke mutu. Uh-huh, eyowa’s, yéyè—yéyè’s mmunyunguluke mutu, mukasòmbèle yéyè mu cipeela mwamwa, ûshàala mu meetu misangù yàbúngì, ùlwá muneemu mudijingile kapese kaa ciseba cyá mukooko. Kaa, ekelekele! Ki pashiishe úpiisha bakaji abu! Mêmè kacyakacya ncitu mwanji kumonaku cintu bu nanku to. Kanwikadi... kanwikadiku—kanwikadiku—kanwikadiku nende bwalu nansha bumwe to, nansha kakese! Kanumwediku mu diboko to!”

²⁶⁸ Ee, nsangilu wa bambi ukaavwa mudisangishe, nudi bamanye’s, mwambe ne: “Kanwikadiku—kanwikadiku bônsò bwalu nansha bumwe bwa... Mulekelelaayi, ndekeelu wa byônsò yéyè... yéyè meeji neamushiikile. Nwénù mulekelaayi—mulekelaayi àsamè too ne mwamutaayika bwongo. Kwajiki, mulekelaayi.”

²⁶⁹ Kadi mukulumpe Eliya, wenda anu mu lulamatu kudi Nzambi, (Ekelekele, ekelekele.) kushaalaye anu ne Diyi. Bavwa mwa kwenza kaadisangisha kakese lwa kwinshi aku, ne yéyè mufwanyine kutuma mêsù mu bateeeli amu, kwamba ne: “Nwénù bônsò ba-Izabela aba!”

²⁷⁰ “Kaa, dikamakama kaayi! Mêmè ncyadyakuyaku kateeleja muntu awu kabidye! To, mukalenge. Nansha kakese!”

²⁷¹ Aci kacyakamwimanyikaku to, wakashala mwaba awu anu bu ne kakwena bwalu to. Paakajimijaye ekeleesiya wende, paakajimijaye ende... mangumba ónsò kumukudimukilawu, ki pa díbà adi (paakapetaye butekètè) paakambaye ne: “Mêmè ki umwepele udi mushaale, kadi nyewu benda bakeba bwa kunshipa.” Yéyè ne: “Mbafwanyine kungaasa cingoma bu ne bavwa mwa kucyenza kabayi banyookiibwa to.” Uh-huh. Nwamonu anyi? “Kadi ndi... Badi benda bakebangana ne mwoyi wanyi. Nenku mêmè ki umwepele udi mushaale, Mukalenge, cîndì mwa kwenza ncinyi?”

²⁷² Pa díbà adi, paakashalaye mu butekètè (kadi mwikale mwimane mu lulamatu, utonda butekètè bwende ne bikwabo

byônsò), ki paakamba Nzambi ne: “Bànda pa mukuna, Nênkupè mukenji mupyamupya. Nênkutùmìnè mukenji mupyamupya mpindyewu. Nkaadi mumane kukwambila ne: ‘Nda ukapiishe bintu ebi,’ mpindyewu Nênkwalùjèku ne cintu kampanda bwa kujaadika ne Aci civwa ncy a bushuwa.” Yéyè ne: “Wenji mudimu mwîmpè, Eliya. Wabâmbìdì bwa Ìnâbànzà wa Kumpala, ne byônsò abi, ne mushindu udibo benze. Wapiishi Aakaba ne bintakanyi byende byônsò bya cyena leelu ne ekeleesiya yônsò ya cyena leelu ayi, ne twambidi bayiishi abu luseke ludibo basanganyiibwa. Wêwè nguvwa cileejilu. Wimanyi mwaba awu kuyi ne dikwacisha nansha dimwe, kuyi ne bulongolodi nansha bumwe, kuyi ne cintu nansha cimwe paanyima peebe, kadi washaadi ne Dîyî Dyanyi. Mpindyewu Nêngìikalè mwa kukupa cintu kampanda. Pweka kuntu kwaka wambile cyena lubombo aci ne: ‘EMU MMUDI MUKALENGE WAMBA! Kakwakumataku nansha lumuma mu Dyulu to too ne pângààlubìkilà mêmè.’” Ekelekele! Ekelekele! Yéyè kumubândisha pa mukuna apu bwa kumuleeja cintu kampanda!

²⁷³ Kaa, ndi mwa kumumona mu dinda adi, wenda ulwa, wenda upweka ne njila wa ku Samaaleya awu. Kavwaku ne bulenga bwine bwa kutambabo kumutangila to, cya bushuwa’s, mutu wa dibâlâ awu ubalakana ne muunya, ne mvya ne mwedi cipambà ku cibanga, ne kapese kaa ciseba cya mukooko. Bible mmwambe ne yéyè uvwa “ne myôsà” pambidi, myôsà pambidi pajima, ndi ndifwanyikijila ne uvwa ne bukooya pa kumutangila; ne kaadikombo kakese kaa kale aku mu cyanza, ne twîsù tukese tukulakaji atu tutangija buludi mu maulu, wenda upweka ne njila. Nenku nudi... yéyè... ngela meeji ne uvwa wenza maalu bu muntu wa bidimu dikumi ne bisambombo pende mwikale naabi bitwe ku makumi mwandamukulu. Ki yéyè ulwâlwa ewu, wenda upweka ne njila, mutangile buludi ku Samaaleya. Mwaneetu, yéyè’s ukaavwa pa dîbâ adi mumane kuvwijiibwa ne dikanda mu butekètè bwende abu: “Dikanda Dyanyi ndikumbane. Kwikadi utacisha mwoyi bwa malongolodi to, wêwè Eliya. Kwikadi utacisha mwoyi bwa ôwò awu to, dikanda Dyanyi ki cyônsò cidi cikukengela.”

²⁷⁴ Ndi mvuluka ne mvwa mwimane ku luseke lwa ntempelu munene kampanda musangu mukwabo, ki mêmè kwamba ne: “Mukalenge, ndi mufwanyine kukina bwa bôbô kulwabo ku byanyi—byanyi birô.”

KwambaYe ne: “Mêmè ki cyebe Citupa cikwabanyina.” Nwamonu anyi? “Mêmè ki cyebe Citupa cikwabanyina.”

²⁷⁵ “Mu—mu butekètè pa dîbâ adi ki mûndì—ki mûndì... Dyanyi dikanda dikole. Diswa Dyanyi dipwangane didi mwa kwenjiibwa (Pôlò, anyi Eliya, nansha wêwè nganyi) paudi umuka mu njila.” Nwamonu anyi? “Mu butekètè bwebe wêwè abu, pa

dibà adi Mêmè ndi mvwijibwa ne dikanda. Mêmè ki Yéyè awu! Mêmè ki Wa Dikanda udi ubwela ne uuja.”

²⁷⁶ Ndi mwa kumumona wenda upweka ne njila wa ku Samaaleywa awu, twisù tukese tukulakaji atu tutangile mushindu ewu, balumyana wa yaaya, ne mimwemwe ndambu kwisù's. Mwaneetu, kuyaye tamakatamaka too ne pabwipì ne Aakaba. Kaakakukuminaku to, kaakazaazabalaku to. To, to! Mwinshi mwa kaacyâdì kakese kaa kakulakaji kakaavwà kashaale anu dikoba aku mùvwa mùtuuta mwoyi uvwa ne Nyuma Mwîmpè musombèlemù. Eyowa, bushuwa's! Kulwaye wenda upweka ne njila, kuyaye tamakatamaka too ne kumpala kwa Aakaba, kwambaye ne: “Nansha lumuma kalwakumataku to too ne pangàlùbìikilà mêmè.”

²⁷⁷ Ùtuuta mikuma ya makàsà pansi, ùkùdimuka, ki yéyè udi walukila mu cipeela wawa. KwambaYe ne: “Civwa mudimu mwîmpè, Eliya. Bändaaku kuneeku, Ndi mutumine bikololo byônsò dîyi bwa kukudiishabi mpindyewu, ne...nenku anji sômbelà pansi ndambu mwab'ewu.” Kaa, ekelekele!

²⁷⁸ Pavwaye ne butekètè apu, ki paakalwaye ne dikanda. Eyowa's, mukalenge. Kunyukushaye maulu bwa mvula kamaci to. Ki paakalwaye ne dikanda mpôpò apu, paakajimijaye ekeleziya wende, paakajimijaye byônsò bivwaye naabi, bikwabo byônsò. Kadi wakashaala ne Dîyi dya Nzambi, pa dibà adi ki paakapetaye bucole bwa kukanga maulu.

²⁷⁹ Paakajimija Yakobo dikanda dyende dyônsò, pa dibà adi ki paakamupa Nzambi bucole bwa kulwaye mwânà wa mfumu. Nwamonu anyi?

²⁸⁰ Paakajimija Pôlò tulaasa twende twônsò tulonga ne teoloji wende awu, Nzambi wakamuvwija missionnaire ku baa Bisamba bya bende.

²⁸¹ Paakajimija Môsà dikumbanyina dyende dyônsò ne kulwaye ne butekètè, Nzambi wakamuvwija wa bucole ne wakamutuma mu Ejipitu mu bucole bwa Nyuma, pakaavwaye ne bidimu makumi mwandamukulu; ne mwedi cipambà, mukajende musòmbe pa kampundu ne mwânà mwambula ku lubese, ne dikombo mu cyanza, kupwekaye e kucimuna Ejipitu. Eyo. Nwamonu anyi? Kayi ne cilwilu paanyima pende to, muvwaye ujinga kuya, kadi mu bucole bwa Nyuma. Amen!

Paudi ne butekètè mpa dibà adi paidi ne dikanda.

²⁸² Wenda wenda anu mu njila amu, kaakazaazabalaku to, kaakatetukaku to, kaakenzaku cintu nansha cimwe to, wakaya tamakatamaka too ne kumpala kwa Aakaba, kwambaye ne: “Ndi ne Dîyi dya Mukalenge.”

Awu ne: “Wêwè ngudi utacisha Izaleela's.”

²⁸³ Yéyè ne: “Wêwè ngudi utacisha Izaleela.” Eyowa's, mukalenge. Kaa, mwaneetu! Eyowa's, mukalenge. “Twala

baakwidi baa mamanya a mu mitu baudi naabo mwab'ewu abu, bwa tumone ne udi Nzambi nganyi." Ki bwalu mbwabu's. "Bândaayi ku mutu wa Mukuna wa Kaamèèlè, Nzambi wa bwena wâkandamuna dya Mpenta awu andamune cyakabidi. Tumonaayibi Nzambi ní ucidi Nzambi umwèumwè awu, Yesu ní udi umwèumwè awu makeelela, leelu, too ne kashidi." Yéyè kutuuluka ku mukuna, mwikale ne Mukenji. Eyo. Ükaavwa mulwe ne butekètè bwa dikema kumpala, nansha nanku, ùkaavwa mujimije byônsò kumpala kwa kucyenzaye. Byakakengela bwa kulwaye ne butekètè kumpala kwa kumonaye mwa kulwa ne dikanda.

²⁸⁴ Bupwekele bwa Evanjeeliyo mbudi bulendwisha bantu. Bôbò mbaswe kuCivwija cintu kampanda cikwabo cinene cya mamanya a mu mitu, padici ciikale bupwekele. Kadi Nzambi utu wangata cyamu ciine cya mudimu cya didipwekesha ne butekètè ne bupwekele aci, bwa kukwata naaci midimu Yende. Citu anu cyamu cya mudimu cyanaana mu cyanza cya Nzambi.

²⁸⁵ Yone Mubatiji, Mukenji wende, mudyanjididi wa Kilisto awu, mutambe kupwekela bikole mu mushindu wa ne Wôwô wakapicila bantu pa mitu. Telejaayi anu kakese cyanaana. (Ndi ntekemena ne ncyêna nnulama mukÙngùlÙ mupitepite bule nansha, nwénù badi biimane balonde bimanu abu, nwamonu's.) Tangilaayi! Yone, pavwa...Baprofeta bônsò baakafila bujaadiki bwa dilwa dya Maasiya. Umwe wabo wakamba ne "Mikuna neyitupike bu twânà twa bimpanga bya mikooko." Bakwabo kwambabo ne: "Mabeji neatuute bikashi." Mukwabo ne: "Myaba yônsò ya mipweke neyivwijiibwe mibânde, ne myaba ya mibande neyivwijiibwe mipweke." Kaa, ekelekele! Ndituku kaayipu's we!

²⁸⁶ Nukaadiku badifwanyikijile Cilongelu cya Baprofeta ne mmwenenu wa mu mutu wa ciine aci anyi? Kaa, ekelekele, bôbò kuvwiya byônsò abi bya tulaasa's! Kadi paakenzeka bwalu abu, mu cipeela kupatukamu muyiishi mukulumpe uvwa kacya kayiku mupete dituku nansha dimwe dya kulonga kalaasa to kacya baamulela, pàmwâpa mwakulu wende uvwa mushaadile bikole. Tatwèndè uvwa mwakwidi, kadi Nzambi kumuumusha ku ciine aci. (Tuvwa bacimone mu dileesona dya dyalumingu dyâshâadi edi.) Kayi mwa kuswa bwa kumulekela ukabwelakana ne mangumba awu to, ki kumupatwila kuya nende mu cipeela bwa Yéyè mwine kumulongesha. Wa mushindu awu—wa mushindu awu ngwashaala ne Dîyi dya Nzambi.

²⁸⁷ Kupatukilaye mu cipeela, mwikale ne bidimu bitwe ku makumi asatu; ndi ndifwanyikijila mwedi mufiike mulembelele ku cibanga, mushitakane; cipese cya kale cya ciseba cya mukooko cijingila pambidi; mwimanyine mu bitoci, bimufikile ne mu binù; wamba ne: "Mémè ki wâkambabò kudi muprofeta Yeshaayi awu." Ki bamwe baa mu mangumba kupatukabo; yéyè kwamba ne: "Kanwikadi nwadyelela meeji munda mwenu

amu ne: ‘Tudi ne *cikampanda* ne *cikansanga*’ to, Nzambi udi ne bukole bwa ku mabwe aa kujuudila Abraham bânaà!” Kaa, ekelekele! Bwa cinyi? Ùvwa ne EMU MMUDI MUKALENGE WAMBA! Ùvwa ne Mukenji. Nzambi ukaavwa mudyanjile kwamba ne Nealwe. Kadi kabingila... Wàkalwa mu bupwekele bwàbûngì, mu mushindu wa ne Cyakabapicila pa mitu.

²⁸⁸ Paakalwa Yesu, Wakamba ne: “Nuvwa bapatuke bwa kuya kamona cinyi, mwakudi wa mamanya a mu mutu udibo mwa kukudimuna kumuumusha ku bu-Méthodiste kumutuma ku bu-Baptiste, ne kumuumusha ku bu-Baptiste kumutuma ku bu-Presbytérien, kumuumusha ku bu-Presbytérien kumutuma ku bwena Mpenta, ne kumuumusha ku bwena Mpenta kumutuma ku cintu kampanda cikwabo anyi? Nuvwa bapatuke bwa kuya kamona dilèngà didibo banyungisha kudi lupeepele kana lwônsò anyi? Bwa Yone to!” Yéyè ne: “Nenku nuvwa bapatuke bwa kuya kamona muntu muvwale bilàmbà bya lina mufinunuke anyi?” Yéyè ne: “Abu batu mu nzubu ya bukalenge ya bamfumu, mwambi wa mushindu awu.” Yéyè ne: “Nuvwa bapatuke bwa kuya kamona cinyi, muprofeta anyi?” Yéyè ne: “Mutambe ne muprofeta!”

²⁸⁹ Yone uvwa mutambe ne muprofeta. Kadi, tangilaayi, wakalwa mwikale mupwekele kutamba bwônsò bwabo. Kadi uvwa mutambe ne muprofeta. Nudi bamanye civwa Yone anyi? Ùvwa musanjeela wa cipungidi. Cya bushuwa’s, ki civwaye. Wàkaya kule kutamba ne pa muprofeta. *Muprofeta* mmwena lùmònò udi umona maalu. Yone uvwa umona, yéyè pende, kadi ùvwa mupite ne piine apu. Ùvwa musanjeela wa cipungidi. Wàkamba ne: “Eyo, yéyè ewu ki wákambabò ne: ‘Néntumè musanjeela Wanyi kumpala Kwebe.’” Ùvwa nyéyè awu, ùvwa musanjeela wa cipungidi. Cya bushuwa. Mu mushindu wende mupwekele wa dilwa ewu, cyakafofomija beena mamanya a mu mitu.

²⁹⁰ Mpindyewu bikengela tujikije mu katanci kakese emu, mu ndambu wa tusunsa tukwabo etu, ncidi ne ndambu wa maalu mwab’ewu ândì njinga kwamba, ndambu wa Mifundu ne maalu mafunda pa mabeji.

²⁹¹ Twàmbè bishi bwa mukaji mukamba uvwa ne dyanza dya bukula awu? Wàkafika too ne ku butekètè bwende, pàmwàpa yéyè mwine ukaavwa ufwa lwa nzala. Kavwa ne kakula to. Kavwa ne kukwabo kuvwaye mwa kuya bwa kusomba bukula to, muntu mukwabo nansha umwe kavwa pende naabu to. Kadi wàkafika pa kaaba kampanda, mwena kwitabuuja munene, bayende uvwa muntu munene wa Nzambi. Kadi yéyè ukaavwa mukaji mukamba, mwikale ne mwânà. Kadi ùvwa anu ne dyanza dya bukula, kadi dyôdì adi divwa dikumbane, ki cyônsò civwa cimukengela; mudilambule mu byanza bya Nzambi, kushaalaye ne mwoyi ku dyôdì adi munda mwa bidimu bisatu

ne ngondo isambombo, ku dyanza dya bukula. Ùkaavwa mulwe ne butekètè.

²⁹² Kupatukaye mu dinda amu bwa kwangula tukunyi tubidi, bwa kutucibula ne kututwangaja. Nudi numona's, tukunyi tubidi atu n'Nkuruse. Nwamonu anyi? Kucibula... Wâkamba ne: "Nyaaya kangula tukunyi tubidi." Kaakambaku ne: "Ndi nkawangula diboko tente" to, mpindyewu, anu tukunyi tubidi cyanaana. Ki cyôcì aci's. Nudi numona cimfwanyi aci anyi?

²⁹³ Nenku, eyo, mushindu wa kalekale...Mushindu wa kuteemesha mudilu mpindyewu, ngwa kwangata mici kadi kuyicyamakaja, kuyiteemeshila mudilu anu pankaci menemene apu. Pântù nya bwa kwenza kampoonyi, ntu...pa mikuna mêmà a bufuku, bwa kubenga kuuminyina ne mashika, ntu nteeka muci mu *ewu* mushindu ne muci mu *ewu* mushindu, nenku mu mêmà a bufuku awu mwikale anu nsaka ntengu ayi, ne mudilu uyoosha anu mushindu awu paudi useemena, nwamonu's, anu lwa mu nkuruse amu menemene.

²⁹⁴ "Ndi mwangule tukunyi tubidi. Nyaaya bwa kwosha dyâmpà, kulongolola bukula ebu, dyanza dikese dya bukula edi, bwa kwenza kâtô kamwe bwanyi mêmè ne mwanaanyi wa balume. Tukâdyâ peetu tumba tufwa." Yeyè uvwa bulelela mu butekètè, kî mmwômò anyi? Kwambaye ne...Kadi kukudimukaye e kubanga kwalukila. Kaa, dinda dya luuya lukole adi! Kaa, kukaavwa ntanta mule be kakuyi cintu to. Byônsò...Kakuyi mâyi to, bantu beela mbila, bantu bàpunga ne lufu, myaba yônsò; kakuyi mwaba wa kuya kasomba cintu, kakuyi cya dyenza nansha cimwe to. Ùkaavwa kundekeelu kwa njila. Ùkaavwa mu butekètè bwende. Kwambaye ne: "Nyaaya nkabulongolole bwanyi mêmè ne mwanaanyi wa balume, pashiishe netudyé kadi tufwe." Ki yeyè kukudimuka e kwamba...

²⁹⁵ "Indila kakese!" Kutangilaye paanyima. Ki mpala mukulakaji mubwikakane awu winangidila dyamwamwa dya ciibi cya lupangu lwa kwinshi kwaka, wamba ne: "Anji nda ukangenzele mêmè dyambedi kâtô kakese, ukantwadile." Kaa! "Kankebele ndambu wa mâyi mu cyanza cyebe amu, ne cipese cya dyâmpà, bwalu, EMU MMUDI MUKALENGE WAMBA!" Kaa, ekelekele, aci kadi kwenza bwalu's. Kaa, ekelekele! Kakese kavwaye naaku aku, nwamonu's, kukalambulaye kudi Nzambi. Kôkò aku's kavwa kakumbane bwa kudyaye cikondo civwa cishaale aci. Eyowa's. Nwamonu's, pakaavwaye mu butekètè apu ki pavwaye ne dikanda.

²⁹⁶ Mukwabo yeyè uvwa anu ne dibungu ne ndambu mukese wa maanyi mwômò. Kadi kavwa ne kantu to, bivwa bikengela bwa bânà bende baa balume babidi basumbishiibwe bu bapika. Kavwa ne cikwabo civwaye mufwanyine kwenza ne dibungu

dikese dya maanyi edi to. Kaàvwa àbûngì menemene to, yéyè ukaavwa kundekeelu.

Eliya kumwambilaye, ne: “Udi ne cinyi mu nzubu mwebe amu?”

Yéyè ne: “Anu twanyi tukese mu dibungu.”

Yéyè ne: “Nda kudi beena mutumba neebe, usombe mabungu àbûngì.”

²⁹⁷ Mwaba awu, tangilaayi, ùdilongolola kumpala mene kwa bwalu kabuyi nansha bwanji kwenzeka to. Hmm? Kudilongolola! Davidi wakumvwa mutooyi awu mu bikutukutu bya mici ya mûriers abi. Elisha wakamona kaadivuba anu bunene bwa cyanza, yéyè ne: “Ndi ngumvwa mutooyi wa mvula wabûngì.” Nzambi wapetaku mabungu a munda mutupu’s we! Nyca bushuwa.

Yéyè ne: “Ujà nzubu tente ne mabungu awu.” Amen!

²⁹⁸ Nudi numona cidi Nzambi muswe anyi? Bikengela Nzambi apete mabungu a munda mutupu. Teelejaayi! Tukaadi bapetepete malongesha bûngì cyanaana, lukutukutu lwa cyena ntendeleelu bûngì cyanaana, too ne mutwavu kufika kundekeelu kwa cipanza. Nkushaale cintu anu cimwepele, kukudimukila kudi Nzambi ne ku Dîyì Dyende. Nenku nwénù baswe kwenza aci, angataayi mabungu a munda mutupu. Patulaayi bu-Méthodiste bwônsò bûdì mwômò abu, bwena Mpenta bwônsò bûdì mwômò abu, ne bu-Baptiste bwônsò bûdì mwômò abu, kadi nùàshiyè ikale anu mabungu pa mabungu, ne nùàshikiké mwaba kampanda mu nzubu. Ne pashiishe nwangate bidi mu edi Dibungu kadi nubange kupongolola, amen, nubange nwénù anu kupongolola cyanaana.

²⁹⁹ Mukaji awu wakapeta bûngì bukumbane bwa kudikubaye yéyè ne bânà bende abu, ne bikwabo byônsò, ne kufuta mabanza ônsò kujikija. Bwa cinyi? Bwa cinyi? Anu kakese kavwaye naaku aku, kavwaye mulambule kudi Nzambi aku, ne mu kulonda kwa dîyì dya muprefeta ewu amu, yéyè kukumbaja mwanda.

³⁰⁰ Nzambi, tutumineku muprefeta wîkala mwa kwangata Dîyì dya Nzambi, wîkala kayi mwa kwangata *cikampanda cikwabo* to, kadi wângata anu mabungu a munda mutupu. Bu Nzambi mwa kuperetaku anu mabungu a munda mutupu, ne pashiishe kwangata Dîyì dya Nzambi kuDipongolwela mu muntu awu’s we.

³⁰¹ Pa kuumusha bamwe bàdì bamba ne: “Kaa, ngâkanyùkuka pângààkaMupetà. Ngâkaakula mu myakulu pângààkaMupetà. Ngâkajà maja mu Nyuma.” Pwa aci mwoyi, wamonu’s, pwa aci mwoyi!

³⁰² Shaala wêwè anu mwaba awu too ne paalwaYe, kwajiki, too ne padi dibungu dyula tente. Ki mudibi. Mushindu awu ngûdì wenza. Eyowa’s, mukalenge, bupwekele bwa Cyôci

aci's! "Mabungu awu kuulawu tente," mushindu mwine utudi bafwanyine kushaala pa cyôci aci's we!

³⁰³ Bavwa mbayiidi, biikale balubakanangane bikole dîngà dituku, Yesu kubambilà, ne: "Nyewu kudi bantu binunu bitaanu mwab'ewu," ki kwambaye ne, "bakaadi bafwa cipuuka, bakaadi bafwa ne nzala." Kaa, s'ndi mufwanyine kushaala pa aci dîbâ dikwabo dijima's. "Binunu bitaanu, bafwa ne nzala," s'kudi binunu lukama bya millîyô munkaci mwa kufwa ne nzala's!

Bôbô ne: "Bapingaje mu mààbòs."

Yêyè ne: "Kabyena bikengela kwenza nanku to." Yêyè ne: "Bapeeshaayi cya kudya."

³⁰⁴ Kaa, ekelekele! Mêmè's ndi mwa kudifwanyikijilabo biikale bàngulula byônsò bivwabo bafwanyine kupeta abi, ne nwênu nudi bamanye ne paakamanabo kwangulula byônsò (bintu byônsò) bivwa... Numfwe luse bwa dîyì dya "kwangulula." Kadi baakangata byônsò, kwambabo ne: "Mpindyewu, mwaba ewu, tudi batambakane eku ne eku mu cituudilu ejima. Katwena bapete nansha dikuta ditubula to, pa nanku katwena mwa kwenza kampanye aka to." Nudi numona anyi? "Pa nanku nyewu twâpecì bintu byônsò mwab'ewu, kadi cintu cimwepele citudi mwa kupeta cidi anu tuumâmpà tukese tutaanu ne tuumishipa tukese tubidi twa kudi kaamwânà kashaawuke" bu Davidi, kapatukile mu cipeela mwamwa. "Ki cyônsò citudi bapete. Ki cyônsò citudi mwa kupeta. Meeji mmatushiikile. Katwenaku ne cikwabo citudi mwa kwenza to, Yone." Peetelo kwamba ne: "Ki cyônsò citudi peetu mwa kwenza. Ki cyônsò citudi peetu mwa kwenza. Meeji mmatushiikile. Ki cintu cimwepele citudi peetu bapete bu cyakudya ncyôci aci."

³⁰⁵ Ee, ndi mwa kwangata anu kaaMufundu kakese kamwepele cyanaana, Byenzedi 2.38, ne ki cyônsò cidi cîtùkèngelà, anu kutumikila Aci. Kabyena bikengela bwa wêwè kuya kalonga mu ma-seminere, pa byônsò bya *cikampanda*, *cikansanga*, ne *cikankenga* to, angata wêwè anu Aci. Eyo, angata wêwè anu— anu Aci cyanaana, ki cyônsò cidi cikukengela: "Nyingalalaayi, muntu ne muntu wa kunudi, nubatijiibwe mu Dînà dya Yesu Kilisto bwa dilekelediibwa dya impekaatu yenu, nenku nenuujiibwe tente ne Maanyi awu." Nwamonu anyi? Dishiyé wêwè anu munda mutupu cyanaana, udilongolole bwa Yêyè awu, ki cyônsò cidi cikukengela. Ela anu dimata munda amu, tangila umone mudici cyula tente.

³⁰⁶ Nudi bamanye's, kaàvwa cibwîpì ne kukumbanawu mu dibungu adi to bwa kwela dimata dimwe cyanaana mu dyônsò dya kudiwu. Pàmwäpa wakangata munu wende, mushindu *ewu*, kudimacisha anu mu dyônsò dya kudiwu mushindu awu; dya ûtàngila anu paanyima nunku pende umba umona ne dikaavwa dyûle. Anu kumacishamu dimata cyanaana, nwamonu's, ki cyônsò civwa cimukengela, bwalu avwa mmaanyi mabeneshà.

³⁰⁷ Kwangaci dilabula kampanda dya seminere to. Angata Dìyì dya Nzambi umacishe dimata dyaDi mwômò amu, umone mudibi bifwanyine kuula tente.

³⁰⁸ Yéyè wakamba ne: “Ee, ndimata dya mushhindu kaayi ditudi ne cya kumacisha? Pàmwàpa tudi mwa kwangata cintu kampanda mu Misambu’s.”

³⁰⁹ Angata cîngânwâmbidì mêmè aci ne: “Nyingalalaayi, nubatiijibwe mu Dînà dya Yesu Kilisto bwa dilekelediibwa dya mpekaatu, nenku nenuujiibwe tente kuumukila ku Dimata adi.” Ela wêwè anu dimata adi muntwamu, nenku neuujiibwe tente kuumukila ku Dimata adi. Ki Dimata dyakakwata naadi Peetelo mudimu Dituku dya Mpenta. Ki Dimata dyakakwata naadi Pôlô mudimu. Ki Dimata dyakakwatabo naadi mudimu kudi bayiidi bônsò. Bikwabo bidi bishaala nebisakidiibwe, angata wêwè anu Dimata adi ulonde aci too ne kundekeelu, nenku bikwabo bidi bishaala nebikumbanangane.

³¹⁰ Shaala ne butekètè! Shaala munda mutupu! Umusha byônsò ûshaalè munda mutupu, nenku kubangila pa dîbà adi nekwikale anu mamata matungunuke, ne Nzambi neélè mamata adi ashaala awu. Enza wêwè anu aci cyanaana. Twa binù witabè aci ne mwoyi webe wônsò. Macisha dimata mu mwoyi webe mpindyewu mene wâmbè ne: “Nzambi, ndi nCiitabuuja, ne mwoyi wanyi wônsò!” Nzambi neatangile bwalu bwa makwabo mamata adi mashaale awu, necyujiibwe tente ne: “Nenuujiibwe cyakab... neenuujiibwe ne Nyuma Mwîmpè.”

³¹¹ Mpindyewu bôbò bavwa ne tuumâmpà tukese tutaanu ne tuumishipa tukese tubidi. Pa nanku civwabo mwa kwenza ki cinyi? Ki kulwabo e kwamba ne: “Ki byônsò bitudi mwa kwangulula mbyebi. Meeji mmatushiikile. Katwena mwa kupeta cipese cikwabo cya dyâmpà mwaba nansha umwe, kakwena muntu nansha umwe to. Kadi kânà kaa balume katekete, pàmwàpa kiikale cimfwanyi... kapumbishe mu kalaasa, kaye mu kalaasa mu dinda emu, kupanga kubwela mu kalaasa kadi kuya kaloba mishipa kwinshi eku. Ki twêtù kukangata, ku kasulu kwaka, kulwaku bwa kuteleja. Nenku, mwaba wawa, kadi naayi itaanu.” Twasakidila kudi Nzambi bwa kânà kaa balume aku! Eyowa’s, mukalenge. Bôbò ne: “Tudi... cintu cimwepele citudi bapete cidi mwa kuvwijaku mwoyi cidi anu kaadimata kakese menemene aka.” Bôbò ne... .

³¹² Yesu kwamba ne: “Abi’s mbikumbane. Lwâyi naabi kuneeku.” Nwamonu anyi? “Lwâyi naabi kuneeku, Mêmè mbyângâtè. Lekelaayi Mêmè ngangate kaadimata kakese aku, Nêntangilè bwalu bwa bidi bishaala abi. Mpindyewu, tungunkaayi anu ne kwabanya pândì Mêmè ngenda nnupeesha kuumukila ku dimata edi apa.”

³¹³ Nenku muntu ne muntu wa kunudi angate dimata dya Byenzedi 2.38 mu dinda emu, mu mwoyi wenu, nenku

nwangacile anu mwaba awu kadi numone mudiYe ubanga kunucibwila Dyâmpà dya Mwoyi adi. Udi unyingalala, ubatijiibwa mu Dînà dya Yesu Kilisto bwa dilekelediibwa dya mpekaatu yebe, kadi umone pa dîbà adi Nyuma Mwîmpè ní kêna welamu mamata, utungunuke anu ne kwela mamata pa *cikampanda* ne kwela mamata pa *cikansanga*, wela mamata *apa* wela mamata *pâapa*, ne wela mamata *pâapa*, nenku nekwenzeke dyujiibwa dya tente dya Nyuma Mwîmpè! Cya bushuwa's!

³¹⁴ Kabyena bikengela bwa wêwê kuya ku ma-seminere to. Kabyena bikengela bwa wêwê kwikalala ne meeji matwe to. Cintu cimwepele cidi cikengela bwa wêwê kwenza nkujingulula ne kwéna mumanye cintu to. Lekela Nzambi akupye mu cyanza, Yéyè neatangile bwalu bwa bidi bishaala.

³¹⁵ Eyo, pashiishe Dîyì kwamba ne: "Lwâyi naabi kuneeku." Ki cidi Nzambi ukeba mu dinda emu, bwa kuMutwadila musumba wa mabungu a munda mutupu. Yéyè neatangile bwalu bwa bidi bishaala. Eyowa's, mukalenge.

³¹⁶ Mpofo Baatimaayo musòmbe pabwîpì ne ciibi, muvwale mbondya, mu mashika, kaa, cikondo cyende cya butekètè butambidile, paakumvwaye Dîyì, ne: "Lwâyi nende kuneeku." Nyca bushuwa, cyôci, pàmwâpa, ki cyebe peebe cikondo cya butekètè butambidile.

³¹⁷ Kuvwa Mariya ku lukita, mwoyi mucibuluke, Mwanende mulela, Mwanende wa balume uvwa mushipiibwe, ne byônsò abi, ditekemena dyônsò dikaavwa diye. Ki kuyaye bwa kwela citalu Cyende bwanga bwa kaciyi mwa kubola, kadi mubidi Wende mwine kawuciyimu to. Ki kuumvwaye Dîyì dyamba ne: "Udi udila bwa cinyi, mukaji?"

³¹⁸ Yéyè ne: "Mbangate Mukalenge wanyi baye nende. Nenku ndi..." Mukwacikwetu, Mwanende uvwa muteekiibwe ku bundu; baMuvuule bilàmbà mushaale butaka bwa pulupulu ne baMukudike kuulu ku Nkuruse kwaka, baMupoopeleku ne baMutuucile misonso kuulu kwaka, paanyima paa Yéyè mwambe ne ùvwa Maasiya, paanyima paa yéyè mukaji ewu mumanye ne Nyuma Mwîmpè wakamubwikila ne mundidimbi ne yéyè kulela Mwânà mwine ewu. Ùvwa m'Mwânà wa Nzambi. Mukaji ewu uvwa mumone byenzedi Byende, ne bikwabo byônsò, ne mumone ku cikondo cya butekètè butambidile . . .

³¹⁹ Ne mwaba awu Yesu uvwa mwimane ulwishangana ne bubi, mwimane ulwishangana ne malongolodi awu, mwimane ulwishangana ne Bafaalesa abu; ne wakalwa mu butekètè ne wakaDilekelela kudi lufu, ne wakafwa bu ngènzàmpékàätù pa Nkuruse, mwambule mpekaatu yetu. Misambu miine, baprofeta biine bavwabo biitabuuja abu, bakaavwa bambe (bidimu nkama kumpala) Mêyì miine akambaYe ku Kalvariyo awu, kadi kupangabo mwa kucimona. Balombodi baabo banene baa ntendeleel- . . .

³²⁰ “Nzambi wanyi,” mwakamba Davidi, “Nzambi wanyi, bwa cinyi Wêwè wândekèdi?” Misambu 22: “Mifuba yanyi yônsò, mbashaale bantangile, nansha umwe wa ku yôyi kí mbawucibile to. Badi bàkùpa mitu bamba ne: ‘Yéyè wakeeyemena bakwabo... Yéyè—Yéyè wakasungila bakwabo, Kaciyi mwa kudisungila Yéyè mwine.’” Ne maalu ônsò àkambà baprofeta awu, awwa mwaba awu mene! Nenku Yesu, mwikale ùpunga ne lufu, mukwate Díyi adi, wakaDilekelela. Nzambi, Emanuwele, wakashaala mu butekètè mu mushindu wa ne Yéyè mwine wakaDilekelela kudi lufu, ne kudi lukita, ne musuuka Wende kudi iferno. Butekètè’s! Kadi mu didilekelela mu kaabujima adi... kupatuka mu dinda dya Paasaka adi, Úfumina mu myaba mitambe kupwekela.

³²¹ Yéyè uvwa Mutambe kutumbuka, kadi wakashaala mutambe kupwekela. Wàkalwa kudi bantu bavwa batambe kupwekela, wakaya mu cimenga civwa citambe kupwekela. Ne byakakengela ne muntu uvwa mutambe bwípi wa mu cimenga atangile panshi bwa kuMumona. Wakuumuka aku e kuya ku lufu, kuumuka ku lufu kuya mu lukita, ne kuumuka mu lukita kuya mu iferno; ku mwaba uvwa mutambe kupwekela uvwa mufwanyine kwikalaku awu, mu iferno wa mutambe kupwekela uvwabo mwa kwelela meeji awu, ki mwakaya Ye.

³²² Kadi pashishe, kuumuka amu, Nzambi kubanga kuMubandisha. Kupicila mu Mpàladiizo, kuumuka amu kuya mu—kuya mu majambu, ne kuumuka mu majambu e kuya mu Butumbi, nenku mutambe Mutumbuke mu mushindu wa bikengela bwa ikale utangila panshi bwa kumona Dyulu. Wakabandisha nkwasà Yende ya butumbi mu Dyulu!

³²³ Kaamaamù kakese kàvwà ne mwoyi mucibuluke aku, kakayi kamanye ciine eci to, kiimane mwaba awu ne: “Mbangate Mukalenge wanyi baye nende, kadi ncyéna mumanye ne mpenyi to.” Maamù awu ùvwa...cikondo cya butekètè butambidile cya kacya wàpetà. Mukalenge wende—wende uvwa myue. Bavwa baMupoopele pa nkuruse, kadi Yéyè wakalekela ewu... baMupoopele pa nkuruse mu bundu bwa kuMukudika kuulu aku butaka kumpala kwa bantu abu; ne baMutwe difuma mu lubadi, mùzòloloka mashi, ne bàMuumvwa wela lubila pa Nkuruse, ne bàmona buloba bukanka, ne maulu ônsò àjingulula ne Yéyè wakafwa. KuMutuululabo, muumakane ne mukwate mashika, ne kuMulaadikabo mu lukita. Maamù ewu kudyambidilaye ne: “Kaneemu kaa ndekeelu kândìku mwa kuleeja Mwanaanyi munanga nkaa kulwa kwala citalu Cyende bwanga bwa kaciyi mwa kubola, kadi mpindhyewu nyawu bakaadi baMwangate baye nende.” Nenku ùkaavwa mwimane mwaba awu udila mwadi, maamù mukese awu mwimane mwaba awu ùdila mwadi, ûshikunkila. Kaa, cikondo cya butekètè butambidile’s we!

“Udi udila mwadi bwa cinyi, mukaji?” mwakamba Díyi adi paanyima pende.

³²⁴ Kwelaye meeji ne ùvwa mmulami wa mu nkita, kwambaye ne: “Kaa, mbangate...” Kayi nansha ne mushindu wa kukudimuka to, ùvwa ne butekètè bwa menemene. Kwambaye ne: “Ndi mushaale anu kacya ngätabala matuku ônsò asatu a muunya ne a bufuku aa. Mvwa mwimane ntangila dipoopediibwa dya pa nkuruse, ntangila Munanga wanyi mêmè ûndì mumanye ne ùvwa Mwânà wa Nzambi awu. Ndi mumanye ne ki civwaYe! Kadi mona ne bôbò...” (Mutangile luseke lukwabo, kadi Yéyè mwikale paanyima.) “Kadi baaMwangaci baaMupoopedi pa nkuruse. Nkaavwaku muMumone ujuula mufwe mu lukita. Nkaavwaku muMumone wenza bishima pa bishima. Ne ndi mumanye ne Nyuma Mwîmpè... Nzambi mmumanye mwoyi wanyi, mvwa nciyi ne bubi bwenza to mu kantu nansha kamwe, ki Nyuma Mwîmpè kumpa Mwânà awu nciyiku mumanye mulume to. Mushindu mwine wûndì mêmè mwine ewu mumanye ne aci civwa bulelela’s! Kadi mêmè kumona baMufwisha bundu ne... baMunyenga bilâmbâ Byende, ne baMukudika kuulu kwaka ne baMuvuula bilâmbâ byônsò. Mmufwe lufu lwa lutambe kwenza ne bwôwà. Mêmè ndi muMunange, cidibo baMwenze nansha ciikâle cinyi. Ncidi anu muswe bwa kuMujiika, ndi muswe—ndi muswe kuMupa dijikiibwa didi dikengediibwa, kadi nyawu baMwangâtè bayè nende. Ndi nunku matuku malondangane aa, mwoyi wanyi mucibuluke. Ndi nsanganyiibwa anu mu mushindu wûndì ewu. Ncyêna mumanye cidibo benze ne Mukalenge wanyi to.”

³²⁵ Awu ne: “Mariya.” Ki pa dîbà adi kulwaye ne dikanda. Amen! “Nda kambilâ bayiidi Baanyi ne Nénkatutâtakèènè naabo mu Ngalela.” Kaa, ekelekele!

³²⁶ Mu butekètè pa dîbà adi ki mutudi tuvvijiibwa ne dikanda. Paudi mu butekètè, ki paudi ulwa ne dikanda.

³²⁷ Peetelo, paanyima paa mupatuke muye kaloba kuntu kwaka, ùvwa... wende mudimu uvwa nkuloba. Mêmè ntukù munange mudimu wende awu. Nenku, ùvwa mupatuke kuntu aku muye kaloba, mutekete mu maboko tekete, mumanye ne ùvwa muvile Kilisto. Kaa, ekelekele! Muumvwe muprofeta awu mwimane mwaba awu umwambila ne: “Peetelo, wamba ne udi muNnange?”

³²⁸ Yéyè ne: “Éyì Mukalenge, Wêwè’s udi mumanye ne ntu muKunange.” Yéyè ne: “Ndi muKunange. Ndi mudilongolole bwa kufwa Bwebe Wêwè.”

³²⁹ Yéyè ne: “Peetelo, wêwè ngudi udyambidila ne udi ne meeji awu, kadi’s neuMvile misangu isatu kumpala kwa... NeuMvile kumpala kwa citaala kusamací bwa musangu mwisâtù. Wamonu’s, neuMvile misangu isatu kumpala kwa citaala kusamací.”

³³⁰ Nenku paakamonaye aci cyenzeka, paakiimanaye mwaba awu e kwamba ne: “Mêmè ncyêna muMumanye to. To, ncyêna

mumanyeku cintu nansha cimwe pa bidi bitangila beena Mpenta baba to.”

³³¹ Dibà kî ndikumbane dya kwimanyika diyiisha to, cidi anu ndibà dyanyi dya ku diboko didi dikwàcike muzàkàla [Kangonga kaa dibà dya ku diboko dya Mwaneetu Branham kadi kadila—Muf.] Nwamonu anyi? Kwambaye ne... Ndi—ndi—ndi mumanye ne ndi—ndi ne cya kwimanyika mpindyewu, kadi ncyéna—ncyéna mwa kumba kwimanyika anu pa dibà edi to, nwamonu's, pa nanku bikengela njikije bwalu ebu mwab'ewu mu katanci emu.

³³² Yéyè ne: “Ndi—ndi—ndi—ndi mumanye ne ndi muMuvile. Ndi muMuvile kumpala kwa Pilaatu. Ndi muMuvile mwaba awu paalu mukaji mutekete awu mwaba wûmvwà awu, wamba ne: ‘Wêwè ewu kwêna umwe wa kudibo anyi?’ ‘To!’ Mêmè kulaka ne mu dikàsà!” Kaa, yéyè's uvwa mu mushindu wa wenza ne bwôwà. Yéyè ne: “Ndi—ndi—ndi...” Kuvilaye... Yéyè uvwa muMuvile. Ne wakamona Yesu mwimane mumwoshe dísù, pa dibà adi ki paakasama citaala, mwoshe Peetelo dísù. Kupatukaye pambelu. Kaa, ùvwa mutekete mu maboko bwa ngenzèlù wendè awu, wamba ne: “Cîndì mene mushaadile ne mwoyi ncinyi's?”

³³³ Ki pasiiishe, pa kuumusha aci, kwambaye ne: “Ngeela meeji ne bikengela ngaalukile cyakabidi ku diloba. Ncyéna mwa kuyiisha kabidi to, nenku nêngàlukilè nkabangulule anu diloba.” Ùkaavwa mwele makondo ende awu mu mâyi ne mumane kuëla bufuku bujima, kayi mukwate nansha kanselèlèngà to. Nenku ùkaavwa pa mwaba wa butekètè, kayi mupete kantu nansha kamwe to, mutekete mu maboko bwende yéyè mwine, mufike kundekeelu kwa makumbanyina ende.

³³⁴ Ee, ùvwa ùdyàmbidila muvwaye muntu munene, mukose maci a mwânà wa mwakwidi munene mushindu awu. Ee, ùdyàmbidila muvwaye muntu munene, nudi bamanye's, mukaawwaye muyiile cintu kampanda. Kadi kavwa mumanye cintu to! Byakamukengela bwa kupwaye byônsò abi mwoyi.

³³⁵ Nenku ki yéyè awu pambelu apu, wamba ne: “Ee, ndi mumanye cintu cumwepele ne, ntu mulobi. Ndi anu mwa kuditambakeena's, mu diloba.” Kwelaye bukondo bufuku bujima kayi mukwate nansha kantu to. Kaa, diteketa kaayi dya mu maboko's we! Musangu wônsò uvwaye ukoka bukondo, anu munda mutupu. Ki kuteketaye mu maboko bikole! Ùkaavwa mu mwaba wa butekètè butambidile, yéyè ne: “Ebi's mbipiciibwe ne mutupike mupatuke mu bwâtù bwine ebu's. Ncyéna ne mushinga kabidi nansha mukese to, twamb'eku twamb'eku.”

Yéyè ne: “Nudiku ne mishipa anyi, nwêñù bânà?”

³³⁶ Dya utuma mêsù ku mwelelu, ki Muntu udi mwimane wawa. Yéyè ne: “To, tudi batate bufuku bujima katuyi bakwate nansha kantu to. Paanyi's mvwa ndyambidila mûndì mulobi.”

“Awu ngwêwè anyi, Simona?”

³³⁷ “Eyo. Ee, ndi mutate bufuku bujima nciyi mukwate nansha kantu to. Kaa, ndi—ndi . . . Katwena ne mishipa mwab’ewu to.”

Yêyè ne: “Ee, ela bukondo bwebe abu luseke lukwabo alu.”

³³⁸ “Tudi benze . . . Cinyi?” Pa dîbâ adi yêyè kubang- . . . Yêyè ne: “Luseke lukwabo elu? S’ki citukaadi benze!”

“Ela ku luseke lukwabo alu.”

³³⁹ Kukùpayè makondo ende awu, nenku kukokaye. Yêyè ne . . . Ki yêyè kulwa ne dikanda. Kaa, ekelekele! Kwangataye nkooci wende wa kale wa diloba nende awu e kudinjingilaye, wamba ne: “Bânà beetu, Wawa’s udi anu n’Yêyè!” Ki kufikilaye bakwabo abu kumpala ku mukuna, kumpala kwa kukùfikabò benda biita mâtù awu lukasa ne mwabo mwônsò, kwowelaye kubashiya, muvwale nkooci wa diloba nende mishipa awu, kufikaye ku mwelelu. Bwa cinyi? Pavwaye ne dikanda. Pavwaye ne dikanda kavwa mwa kwenza cintu to, kadi paakalwaye ne butekètè ki pa dîbâ adi paakalwaye ne dikanda. Eyowa’s, mukalenge.

³⁴⁰ Kaa, mushindu wa dyenza wa Nzambi ngwa kwangata bantu biikale mabungu a munda mutupu kadi kunyungisha naabo buloba. (Mpindyewu, anu kakese cyanaana kadi tuye.) Bu dya Mpenta, dya Mpenta, cyakenza Ye ncinyi? Byakakengela matuku dikumi awu bwa kushaalabo bônsò munda mutupu. Kadi bavwa bônsò biimane mwaba awu ne mabungu abo meeble mishiku muulu, ki Nzambi kudyangata Yêyè mwine e kuwuja tente. Kwajiki! Bôbò kunyungisha buloba; kudipongwela Yêyè mwine munda mwabo.

³⁴¹ Ki cidi cikengela leelu ewu ncyôcì aci. Ki cidi citukengela leelu ewu, mmabungu a munda mutupu, eyowa’s, mukalenge, bwa Nzambi amone mwa kuwuja tente. Nenku kwêna mwa kuàngata . . . Bidi bikengela ncinguluke byàbûngì mwab’ewu. Nzambi kêna mwa kukwata naawu mudimu padiwu mamane kwikalâ mûle tente to. Pawikala mûle tente ne malongesha a teoloji, Nzambi kêna mwa kukwata neebé mudimu to. Bikengela Nzambi apete mabungu a munda mutupu bwa Yêyè amone mwa kuwuja.

³⁴² Mpindyewu, Eliya kaakamba ne: “Nda kakeba ndambu wa mabungu ne ùkasombè mafuta àbûngì, nenku netumone ní katwena mwa kuàtwila mushinga mwîmpè, kadi ùpetaku makàsà nenku umone mwa kufuta mwena mutumba mushindu awu” to. Yêyè wakamba ne: “Angàtà wêwè anu mabungu a munda mutupu. Ki cyônsò cidi cikukengela.”

³⁴³ Ki cyakadiku ku Mpenta, baakangata mabungu a munda mutupu bwa Nzambi kumona mwa kuwuja. Mwaneetu, ki cidi dituku edi dilomba’s. Dituku edi; bikengela kwikalâ ne aci. Anyi netwikale ne cyôcì aci anyi netubutuke. Ndi muswe kujikija

mpindyewu, teelejaayaaku. Bidi bitukengela kwikala ne cyôci aci anyi kubutuka. Eyowa's, mukalenge.

³⁴⁴ Cishinyi cinene cya cyena ntendeleelu citudi naaci eci, cishinyi cinene cya ekeleesiya cîkaadì cifwima mîshì eci, cikaadi ne dituuta dya mu nyuma munda mwaci. Mwaneetu Collins udi mwab'ewu kaaba kampanda, ne Mwaneetu Hickerson. Ntu ngeela meeji ne vilebrequin ki ukàadi mubi. Cintu kampanda cikaadi cinyanguke. Badi beelamu kasoloonyi kaa mushindu mubi, akaadi ônsò afwima mîshì. Mbakwate mudimu ne dilabula dya seminere pamutu paa Nyuma Mwîmpè.

³⁴⁵ Matabuluja etu manene a mu ditunga, bantu beetu banene, tumpanye twetu twa dyondopa, byônsò mbipangile bwalu. Ki citudi bamanye. Tangilaayi mutangadiki wetu wa ngiikadilu mulenga ewu, Billy Graham, mmukosolole ditunga edi waya walukila, waya walukila, waya walukila. Mbikwacishe ku cinyi? Oral Roberts, tumpanye twa dyondopa myaba yônsò, kadi ditunga didi dyenda ditamba kushala ne lwonji misangu yônsò.

³⁴⁶ Bwalu didi dyônsò anu ba-Baptistes, ba-Presbytériens, beena Assemblées de Dieu, malongolodi mashiilehiangane makwabo ônsò aa, kuâsanga ônsò pamwe, ncinyi ciine aci? Cishinyi cinenaanenaale cya cyena ntendeleelu, kadi Nzambi nyawu ukaadi mumane kunufwimishilaci mîshì's. Mpindyewu akaadi anu enza vruum, "vruum," kwela ne mpompi, kwela ne mpompi, kwela ne mpompi, "vruum," kwela ne mpompi, kwela ne mpompi, kwela ne mpompi, kandambu apa ne pââpa. Kwawu's nkujike! Kwawu nkumane kujika! Kasoloonyi nkajike kônsò, nukaadi bapongolwelemu mâyi. Byônsò bikaadi biye (eyowa's, mukalenge), ndundu mitubuke nseke yônsò ibidi. Tudi mu mushindu wa wenza bwôwà. Cishinyi cya cyena ntendeleelu cîmânyì.

³⁴⁷ Nenku, mwaneetu, cijiku cya ku iferno ncikanguke. S'ncya bushuwa. Ne misulu ya bukole bwa badémons yikaadi yipongololokela myaba yônsò. Yikaadi mikwate matunga. Yikaadi mikwate cîdììdì mu mushindu wa ne cyàlu kubola too ne penyi. Yikaadi mikwate maekeleesiya mu mushindu wa kabaciyi bamanya cîngà cintu to anu dingumba.

Paudi wamba ne: "Udi mwena Kilisto anyi?"

"Mêmè ndi Méthodiste."

"Udi mwena Kilisto anyi?"

"Mêmè ndi—mêmè ndi mwena Mpenta."

³⁴⁸ Aci kacyena cyumvwija, bu mûmvwà ngamba dituku adi ne, kupita kwikalà ngulube, anyi ngulube mufiike, anyi kabalu, anyi cintu kampanda nansha. Kacyena ne dipetangana naaci to. Udi mwena Kilisto paudi mulediibwe cyakabidi ne muujiibwe tente ne Nyuma Mwîmpè, kî nkuyi mwanji kwikalà aci, ne mudilekelele mu kaabujima kudi Nyuma to.

Pawikala kuyi mudilekelele kudi Nyuma, pa dîbà adi kwêna mulediibwe cyakabidi ne kwêna ne Nyuma Mwîmpè to. Udi mufwanyine kwakula mu myakulu ne kuzakalala, ne kutupika ne kunyeemakana mbilu, ne kwenza mishindu yônsò ya . . .

³⁴⁹ Pôlò wakamba ne: “Ndi mwa kutentemuna mikuna ku diitabuuja, ndi mwa kwondopa babeedi, ndi mwa kwikala ne dimanya dya Bible, ndi mwa kuya ku seminere ne kulonga bintu byônsò ebi, byônsò,” mmwambe ne, “ncidi anu cintu cyanaana!” Aleluuyah!

³⁵⁰ Kaa, ekelekele, nwêñù badi bamba bwa cijiku cikangula ku mbidika’s! Démôns miikale yitambakana, makole a dyabulu, mu dînà dya bwena Kilisto, “yilongesha mêtì a bantu bu Dilongesha,” malongesha a teoloji a mu seminere, balekela Bible.

³⁵¹ Aleluuyah! Nganyi udi mukumbane, nganyi udi ne dikanda dikumbane, nganyi udi ne lungenyi lukumbane? Nganyi udi ne bucole bukumbane bwa kutekeshaku legona ewu udi uvuula bakaji beetu bilâmbà, mu dînà dya bayiishi, Méthodiste, Baptiste, anyi mene dya Mpenta? Balaaba bilaabu kwîsù bu Izabela, ne babebula nsuki yabo, ne bavwala mipanu bu bantu balume. Bayiishi beetu, kabayiku ne dikima dikumbane bwa kubambilà ciine aci to. Bakwata kudi dyabulu! Legona ngwâkapanda bilâmbà bivwaye muvwale. Ndémon kaayi udi ukungula ewu’s?

³⁵² Udi ne dikanda dikumbane nganyi? Ndingumba dya—dya mushindu kaayi didi dikumbane kumukwata bwa kendakanyi ûbânda ûpweka mu nkita ya mangumba eyi, wenda wela mbila ne: “Matuku a bishima akaadi mamane kupita, ne kabyena bitukengela Nyuma Mwîmpè”?

³⁵³ Nenku nganyi udi mwa kutekeshaku mwine démon awu? Nzambi! Katwena mwa kucyenza ne dingumba to. Katwena mwa kucyenza ku makole a cyena ntendeleelu to. Kadi kuvwaku Dîyì kampanda dyakenza cyôcì aci musang kampanda, amen, dyâkatekeshà démons ayi, kubaaluja mu ngiikadilu wabo mujaalame ne kubavwadika bilâmbà. Dîyì dimwedimwe adi nditupe mulayi ne: “Byenzedi bîndi Mêmè ngenza nenùbyéñè peenu.” Kwakucyenzaku ne kasoloonyi kaa cyena ntendeleelu mu kashinyi kafwima mîshi to. Kwakucyenzaku mu bulongolodi kampanda to. Neûcyéñè pawadishiya munda mutupu ne kulwa ne butekètè, udipongolola wêwè mwine yônsò, ne ulekela Nyuma Mwîmpè ûbwela ne ûpaapala mu citupa ne citupa cyeve, ûpâcisha patapata cijiku ne cijiku cya mubidi webe. Ki cimwepele . . . kucyenza. Kabyena bitukengela bulongolodi bupyabupya to.

³⁵⁴ Cîdì cîtùkèngelà, Éyì Nzambi wa yaaya, ndi nCyumvwa cipongolokela mu nyungulukilu mwônsò mwa mwab’ewu emu mpindyewu. Cîdì cîtùkèngelà mbwa muprofeta wa

Nzambi kujuukaye mwikale ne dikubakuba dya kudi Nzambi, mukenyi wa nyuma wikalà mwa kunyungisha buloba ebu bwa kudyumvwabu bundu! Aleluuyah! Dibungu dya munda mutupu ndidiYe naadi dijinga, ncyà bushuwa, Ekeleesiya mubiikila bwa kupatuka, banyààbanyà biìkalà mwa kwakidila bucole bwa Nzambi ne mabeneshá ne Mukenji Wende. Aleluuyah! Ki cidi citukengela ncyôci aci.

³⁵⁵ Shaala ne butekètè bwa ulwe ne dikanda. Aci necicimune démon yônsò. Necifikishe badi balonge tulaasa ku didymvwabu bundu. Necitwale balume ne bakaji badi Nzambi mubiikile, anu abu nkaayaabo.

³⁵⁶ Vulukaayi ne: “Bu mwakadibi mu matuku a Noa, ki mwikalabi kabidi ku dilwa dya Mwânà wa muntu, mwàkasùngidiibwà misuuka mwandamukulu.” Mu matuku a Eliya kuvwa anu binunu mwandamutekete cyanaana bivwa naaCi. Kaa, anji elaaayi meeji bwa mwaba utudi twétù ne mwoyi mpindyewu. Paakalwa Yone mu cyalu, ekeleesiya mukese awu uvwa bulelela wa banyààbanyà, kadi kuvwa mabungu a munda mutupu bwa kupongolwelamu Maanyi. Aleluuyah!

Nzambi, swaku bwa tudishiye munda mutupu.

³⁵⁷ Dishiyaayi munda mutupu, balunda baanyi. Shaalayi ne butekètè! Bengaayi kwitaba dikumbanyina dyenu nwénù adi! Ne nwénù badi mu myaba yidi cisANJI... kî ncisanji to, kadi pambelu mu... bâdi bâtèèlejâ mikaba ya mèyì eyi, kwônsò kwafikayi aku, dishiyaayi munda mutupu. Dipongolwelaayi pa cyoshelu cya Nzambi bu mulambu. Lekelaayi Mwanjelo alwe ne dikala dya Kapya, üjè dibungu adi ne bucole bwa Nzambi wa Bukole bwônsò. Dishiyaayi... Pa díbà adi Yêyè neanuvwije ne dikanda, Neanupe ngásà bwa kwimana kuulu.

Twinyikaayi mitu yetu katanci kakese.

³⁵⁸ Éyì Nzambi, dikwabo dinda dya dyalumingu dyápìci, ne nyewu tudi basòmbe mu disangisha edi dya kadiyi tuseku to, mùdì balume ne bakaji badi baKumanye, mùdì Nyuma Webe musòmbèlè munda mwa myoyi yabo, ne biikale baKwitabuue ne benze maalu bilondeshile Díyì dyônsò dyûdì Wêwè—dyûdì Wêwè mututume ne mudimu wa kwenza. Nenku nyewu tuKusakidila bwa bantu aba.

³⁵⁹ Nenku kudi mwa kwikala bakwabo pambelu pààpa mu ditunga edi mwaya mikaba ya mèyì eyi, mwikalà bakaji ne balume batekete badipwekeshe mwa kuyangata kubwela naayi mu nzubu yabo ne mu bisamba byabo mwamwa ne mu matunga makwabo. Nenku swaku bateeje, Mukalenge, ne bûmvwè, badishiye munda mutupu bwa Nyuma Mwîmpè àbûjè.

³⁶⁰ Kudi mwa kwikala bakwabo nansha apa mu dinda emu, Mukalenge, badi bafwanyine... bâkaadì badishiye munda mutupu kacya twâbanga kwakula, badi bafike ku dyumvwabu ne bakaavwa batambe kweyemena meeji abo bôbô bikole, abo

bôbò biine, badi . . . dikumbanyina dyabo bôbò, beeyemene mu—mu budimu bwa meeji abo bôbò mapwekele a buntu aa, miine adi kaàyi cîngà cintu to anu bukooya bwetu bwa cya bushuwa ebu kumpala kwa Nzambi awu. Éyi Nzambi, swaku bwa badishiyé munda mutupu anu patudi twakulangana apa, badilekelele ne didipwekesha dyônsò ne balwe bwa dyujiibwa dya ne Nyuma. Enzaku nanku, Mukalenge.

Mbambe mu Bible ne: “Bûngì bwônsò bwa baakiitabuuja abu baakabatijiibwa.”³⁶¹

³⁶¹ Nkusòmbe mu citanda emu mu dinda emu, Taatù, mukaji mutekete, musòmbe paanyima apa lwa mundekeelu emu, ne ndi mvuluka Mandamu Hicks kampanda mwikalé wenda undonda dilolo dikwabo ne mushaale anu mifuba pa mifuba, cijilujilu, kaadikoba kaa cijilujilu kashaale kadikoke pambidi pajima, kansere kakaavwa kamukunye yéyè yônsò; bayende, kayi mwanji kwikala mwena Kilisto to. Kadi ndi mvuluka disambila dîngàkenzà diine dilolo adi ne: “Nzambi, Wêwè ewu wâkatùma kaa’ Davidi kakese bwa kulumbatangana ne nyama wa ntambwe kiikale ne ndundu wetu mukese wa nyuuni ewu, ne yéyè kwalukila ne mwânà wa mukooko awu.” Mêmè kwamba ne: “Kansere aka nkaakà kakwate mwaneetu wanyi wa bakaji; ndémon. Ndi mumanye ne Wêwè udi Nzambi. Nkaadiku muKumone, Mukalenge, ne ndi mumanye. Nkaadiku mwakule Neebe, ne Wêwè mwandamune.” “Ndi mulwe ndonda mukooko wa Nzambi; wêwè kansere, mulekelele!” Pashiishe mêmè kumutumina dîyì mu Dînà dya Yesu Kilisto ne “alukila kumbelu.” Nenku bayende, uvwa kayi mwanji kudilekelela awu, kwitabuujaye Dîyì adi ne kwalukilaye ne mukajende kumbelu. Mukaji awu’s ki yéyè ewu mu dinda emu, mukaji munene wa dikanda ne mubidi tumatuma, kansere kamane kuya, nyéyè ewu mulwe mu dinda emu bwa kubatiijiibwaye mu Dînà dya Yesu Kilisto. Éyi Nzambi, twasakidila bwa dibungu dya munda mutupu adi didi didilongolole bwa kuujiibwa. Nzambi, ndi ndomba bwa Wêwè kubeneshaa musuuka awu.

³⁶² Mukalenge, aci’s cidi anu cileejilu cimwepele mu bikwabo byàbûngì. Ndi ndomba bwa mabeneshaa Ebe ikale pa bateeleji aba, mu mushindu wa kakuyi tuseku to, Nzambi, kakuyi tuseku to. Piikala . . .

³⁶³ Nkushaale cintu anu cimwepele, Taatù, cîndì mwa kumona, cidi, anyi Wêwè ujuuka mwaba kampanda ne mabungu kampanda a munda mutupu bwa kufikisha buloba ebu ku didyumvwa bundu, anyi utuma Yesu ne lukasa lwônsò. Bwalu nshiikidilu ukaadi pabwípì apa, Mukalenge, nkushaale bintu anu bibidi bidi ne cya kwenjiibwa (ne tudi ne cya kubimona dyakamwe) bwalu tudi bamanye ne nku nshiikidilu; anyi netumone cintu kampanda cya bukole cijuuka dyakamwe, anyi netumone Dilwa dya Mukalenge.

³⁶⁴ Ciprofeta cyônsò ncyûle. Cintu cya ndekeelu cìvwà kumpala kwa Ekeleesiya kubiishiiibwa ku lufu, kumpala kwa kwambwibwa Ye mu Bwakabuulwibwa nshapita 3, civwa ndilwa dya musanjeela ku Cikondo cya Ekeleziya wa Laodikiya, uvwa mwa "kukudimuna myoyi ya bantu kuyaaluja kudi baataatù baa ku cibangidilu," kubaaluja ku Mpenta mwena dììnà, cidibo bamba ne ncidibo bôbô naaci aci. Kuvwa mwa kwikalà binunu kuvudija ku bununu, bu mwakadibi mu matuku a Noa, Mukalenge, bàvvà mwa kujimina. Bâàbûngi baa kudibo bavwa mwa kujimina. Tudi tumona aci ne cikaadi cimane kuula, Taatù.

³⁶⁵ Lwâku, Mukalenge Yesu, wambule Ekeleesiya Webe. Ne cyôci cikale diswa Dyebe, Mukalenge, kumpala menemene kwa Ekeleesiya awu kwambwibwa, swaku kujuuke Bukole. Éyì Nzambi, ujaaku mabungu aa. Ajuuaku, Mukalenge! Nyungisha buloba ebu musangu ewu kabidi! Tudi bamanye ne dîbà nedikale dimane kupita, kakwakwikala kanyinganyinga pa dîbà adi to, nekiikale kule menemene bwabo bôbô pa dîbà adi. Kadi leejaaku Bukole Bwebe, Mukalenge, ujaku mabungu awu ne nyungishaku buloba ebu mu mushindu utubu kacya kabuyi bwanjì kunyungishiiibwaku to! Wangate Ekeleesiya Webe pa diine dîbà adi. Ushiye buloba mu cimvundu cyabu cidibu busanganyiibwa eci, Éyì Nzambi, nyewu badisuba.

³⁶⁶ Pashiishe tudi bamanye ne Nyuma Mwîmpè munene awu nealwe kudi beena Yuda pa dîbà adi. Patwakamona binunu lukama ne makumi anaayi ne binaayi biimane pa Mukuna wa Sinaayi, biimane ne Mwânà wa mukooko, kadi Mukaji musela's ukaavwa mu Dyulu. Yéyè ukaavwa mumane kwambwibwa, ne Mwânà wa mukooko ukavwa mwalukile (Yozefu) bwa kuDimanyisha kudi cisamba Cyende. Ne Bible mmwambe ne nekwikale dicibuluka munkaci mwabo paatangilabo ne bamona Yéyè mwimane mwaba awu. PaaDimanyishaYe, nebâmbè ne: "Udi mupete abi bibangu penyi?"

Kwamba Ye ne: "Mu nzubu mwa balunda Baanyi."

Pa dîbà adi nebâmbè ne: "N'Yéyè utwakapoopela pa nkuruse awu."

³⁶⁷ Nenku Neâmbè mwakamba Yozefu ne: "Kanutacishi meeji to, bwalu Nzambi mmwenze cyôci eci bwa kusungila mwoyi wa baa Bisamba bya bende. Kacivwa cilema cyenu nwêñù to." Pashiishe kwambabo ne nebatapuluke, famiye pa bule ne mukwabo pa bule, nebadile bu badi badila mwânà wa balume umwepele uvwa mufwanyine kwikalà muumushiibwe mu dîkù.

³⁶⁸ Éyì Taatù, dituku adi dikadi pabwîpì, ki dijika dya mbingu makumi mwandamutekete ayi. Mbwena kwamba ne cikondo cikaadi pabwîpì, Mukalenge.

³⁶⁹ Éyì Nzambi, swaku bwa dîyì—dîyì dya baprofeta balelela baa Nzambi dyélè lubila bwa kubengangana ne inâbànzà wa cyena

leelu wa dituku edi ewu, ekeleesiya wa cyena leelu ewu, teoloji wa ekeleesiya wa cyena leelu ewu.

³⁷⁰ Nyungisha bayishi badi baciina bwa kwamba Bulelala aba. Éyì Nzambi, angataku bantu aba ubanyungishe mu mushindu utubo kabayiku banji kunyungishiiuba kacya kwônsò eku to, ubafikisheku ku didyumvwa bundu.

³⁷¹ Kadi tudi bamanye cintu cimwepele eci, ne tudi mwa kushaala ne dyeyemena dyônsò, ne: "Muntu nansha umwe kaakulwa to piikala Taatù kayi mumukoke. Ne bônsò badi Taatù mufile nebalwe." Nebafike anu too ne mwaba wûdì Wêwè mwelele meeji ne necifike awu. Kadi Wêwè wâkamba ne: "Kuciinyi to, nwêñù kasumbu kakese kaa mikooko, ndiswa dya Taatù wenu bwa kunupa Bukalenge." Tudi bamanye ne Aci ncilelela. Wêwè utu mutudimwije misangu ne misangu ne nekwikale anu bakese, bakese menemene biikala badilongolole paalwa diine dîbà adi. Pashiishe nekwikale dibiika dinene dya ku lufu, nenku bapikula bônsò bavva bapikudiibwe munda mwa bikondo nebajuuke. Kadi mu dituku dya ndekeelu edi, anu ku cikondo cya nshikidilu menemene, dîbà adi Ekeleesiya neikale cya bushuwa wa bantu banyààbanya.

³⁷² Pa nanku tudi tumona aci, Taatù, tudi tumona Mukenji wa dituku. Tudi tumona mudibo baWubenga, tudi tumona matapuluka nkongo ne nsanzu, tudi tumona bintu byônsò ebi.

³⁷³ Tudi tusangana ne bantu Beebe badi batonda ne kabeena... badi "bintu cyanaana." Mbaswe anu bwa kuujiibwa ne Wêwè, Mukalenge. Mpindyewu, ndi ndomba bwa Wêwè kunyungishaku naabo buloba, anu matuku makese menemene kumpala kwa Dilwa dya Mukalenge.

³⁷⁴ Mpindyewu munkaci mwetu mmwemu mudi masaama, mudi bantu badi dijinga ne dyondopa dya mubidi. Katwena baswe kubenga kubateela to, Mukalenge, bwalu mbambe ne: "Kupu mwoyi bilenga Byende byônsò to: bya Ewu Udi ufwa bubi bwebe bwônsò luse; ne Udi wondopa masaama etu ônsò." Tudi tulomba bwa bukole Bwende bunene bwa dyondopa bwikale pambidi paa muntu ne muntu udi kaaba aka. Piikalabi ne Wêwè udi mwa kusungila musuuka muntu mwamwa kuyi mutentemuke to, anu bwa mwoyi wende mukudimuna mutangija Kûdì cyanaana, kadi ambaaku tûng mûdì Wêwè mwa kupanga kwondopa mubidi!

³⁷⁵ Ki mishwala nyôyì eyi miteekiibwe mwab'ewu. Ndi nyibeneshu mu Dînà dya Mukalenge Yesu, mwakenza Mupostolo munene Pôlò. Swaku bwa ewu yônsò wawwala mishwala eyi ondopiibwe. Swaku bwa mékù adi mapanduluke apingajiibwe. Swaku bwa bânà bakese, badi kabayi ne taatù, kabayi ne maamù, ne aba badi batapuluke, swaku bwa díkù adi dyalukile cyakabidi mu bwobumwe. Enzaku nanku, Mukalenge. Ondopaku babeedi bônsò mpindyewu, ne badi mu ntatu, ùdyängàcilè Wêwè mwine butumbi.

³⁷⁶ Nenku, Mukalenge, twêtù badi bateeta kulama mabungu etu miimanyika, mësù etu matangija kuulu, myoyi yetu mitangija kuulu kûdi Wéwè, biikale tubenga kwitaba ne tudi mene baswikakane ne baa pa buloba ebu. Bible mmwambe ne “Abraham wakapatuka mu dîkù dyende, wakapatuka mu cimenga cyende, bwa kusòmba bu mwenyi mu buloba bwa mulayi, mwikalé utonda ne kavwa ‘wa pa buloba ebu to’ kadi uvwa ‘mwena lwendo ne mwenyi.’” Abraham ne Izaka ne Yakobo, bônsò badi ne bujaadiki ebu ne “kabeena baa pa buloba ebu” abu, badi anu bamba ne bupwekele bwônsò ne kudi Cimenga Cidi Mwibaki ne Mucyenji mwikalé Nzambi, ne njila awu ngudibo benda balonda.

³⁷⁷ Swaku bwa myoyi yishintuludiibwe mpindyewu mene pândì nsambila apa, Taatu, ne swaku bwa mishindu kampanda ya lwidi yangaciibwe. Ne paalwa mudimu wa dibatiiza, swaku bwa kwenzeke dibinduluka dinene munkaci mwa bantu, kwikaleku bantu bavwa kabayiku beeplee meeji ku bwalu abu kwônsò eku to, bwalu abu bubuuludiibwe. Ne Wêwè ngwâkamba ne aba bônsò baWakadyanjila kubiikila, Wêwè-Wêwè neubatume.

³⁷⁸ Mpindyewu, ndi ndambula byônsò Kûdì, Mukalenge, ne kaadiiyisha kakese kakosoloke aka kafumina mu dibungu dikwate ne bya luse kadiyi cintu munda, Mukalenge. Ndi ndomba bwa Wêwè kwangata anu Mêyi awu ne kuëngulwila mu myoyi ya bantu, ne swaku bwa bôbô kabiikadiku ne mushindu wa kushiyangana naaWu to. Enzaku nanku, Mukalenge. Ndi mbilambula Kûdì mpindyewu, mu Dînà dya Yesu Kilisto. Amen.

[Mwaneetu wa balume kampanda udi ufila mukenji—Muf.]

³⁷⁹ Paudi munkaci mwa kwangata dipangadika dyebe apu, pangadikaaku. “Nudi nutankakana pankaci paa mmwenenu ibidi bwa cinyi?” Wâmanyi kuumvwa cyâmbiYe aci. Piikalabi ne Nzambi n’Nzambi, mukwacile mudimu; piikalabi ne maalu a pa buloba nnzambi, tungunuka anu nanku. Nwamonu anyi? Piikalabi ne njila wa cyena mangumba ki wa cya bushuwa, tungunuka ne kumulonda; kadi piikalabi ne Bible ki wa cya bushuwa, nanku lwâ kudiYe. Nwamonu anyi? Sungulaayi pa dîbâ edi ne nganyi unudi baswe kukwacila mudimu.

³⁸⁰ Twänjâàyi anu, mu Nyuma, kwimba musambu mpindyewu. Bible mmwambe ne: “Baakimba musambu ne baakapatuka.” Twimbâàyi musambu wa kale mumanya bîmpè ewu wá ne, *Ndi MuMunangè*, ne mitu yetu ne myoyi yetu miinyika kumpala Kwende.

Ndi muMunange,

Mpindyewu pangadika bwa ciwikala mwa kwenza.

Ndi muMunange

Bwalu Yéyè wakannanga kumpala

Ne wakampetela lupandu

Pa muci wa Kalvariyo.

³⁸¹ [Mwaneetu Branham udi ubanga kwimbila mu matama *Ndi MuMunangè*—Muf.] Udiku mwa kwangata dipangadika dyebe bwa Kilisto anyi? Kî ndipangadika, menemene to, anu kudishiya wêwê mwine munda mutupu ne: “Mukalenge, ncyêna mwîmpè to. Kakwena cintu nansha cimwe mu mêmè cidi cîmpè to. Enzaku bwa mpwe mwoyi byônsò binkaadiku mumanye abi. Mpindyewu lwâku, Mukalenge Yesu, kulekediku eci cimpicila pamutu to. Enzaku bwa nCyâkìdilè ne nguuiibwe ne Nyuma Webe, Mukalenge. Kuumukila ku leelu ewu, mêmè yônsò ngikale Webe.” Sambilaayi anu cyanaana mpindyewu, kaadisambila kakese cyanaana kudi Nzambi; kapeepele, kaadisambila aka, bânà, bônsò.

Wêwê Mwânà wa Mukooko wa Kalvariyo,
Musungidi wa kudi Nzambi;

Nyingalala anu cyanaana mu mwoyi webe amu.

...ngumvwileku pândì nsambila apa,
Umushaku mpekaatu yanyi yônsò,
Éyì anyishaku bwa kuumukila ku leelu ewu
Mêmè yônsò ngikale Webe!

Pândì ngendela mu nyongolo wa mîdimà wa
njila mibwelakane wa panwapa apa,
Ne padi ntatu yipaasalala yinnyungulukila,
Wêwê ikala Mulombodi wanyi;
Tumina mîdimà dîyì bwa yandamuke muunya,
Kupula kanyinganyinga, ne bwôwà,
Kundekediku mpambuka
Nya kule ne luseke Lwebe nansha.

³⁸² [Mwaneetu Branham udi ubanga kwimbila mu matama *Diitabuuja Dyanyì Ndítàngija Kûdì*—Muf.] Aba bítabùùjì abu, nwadishiyyi munda mutupu kumpala kwa Nzambi, ne nwangaci dipangadika dya ne kakwena cyanupangisha kabidi to, nwénù kanwadyakutondaku dikumbanyina nansha dikese to, ne panwikala nujinga kwangata dipangadika adi ditooke, dishindame kumpala kwa Nzambi, ciinà nyawu cidi ne mâyì mwõmò, cilongolola bwa dibatiiza. Bakaji bayiile ku dyabalume dyanyi eku, ne balume ku dyabakaji dyanyi. Mudimu wa dibatiiza newenzeke anu mu katanci kakese aka. Aba badi badishiye munda mutupu, nwénù badi badilongolole bwa kubenga kwitabuuja bidi bambi bamba, bidi balombodi baa ekeleesiya bamba, bidi mangumba amba, kadi baswè kulonda njila wa Mukalenge, nwitatuuja EMU MMUDI MUKALENGE WAMBA, lwâyi mpindyewu.

Pândì ngendela mu nyongolo wa mîdimà wa
njila mibwelakane wa panwapa apa,

Nekwikale bakaji lwa *eku*, balume lwa *eku*. Ki dibiikila dyenu dya ku cyoshelu ndyôdi adi's ne: “Bûngi bwônsò bwa baakiitabuuja, baakalwa ne baakabatiiibwa.”

. . . Mulombodi wanyi;
 Tumina mídimà díyì bwa yandamuke dituku,
 Kupula bisonji bya kanyinganyinga kaanyi,
 Kundekediku mpambuka
 Nya kule ne luseke Lwebe nansha.

³⁸³ Mbakaji bûngì kaayi muntwemu mu dinda emu. . . Ndi ngamba bwalu ebu mu Dínà dya Mukalenge Yesu! Mbanganyi baa kunudi badi badyúmvwè bundu bwa nsuki mîpì yinudi naayi ayi, bâdì baswe bwa Nzambi, ku ngâsà Wende, anuleepeshileyi? Nzambi anubeneshe.

³⁸⁴ Mbalume bûngì kaayi badi badyúmvwè bundu bwa kulekela mukajeebe unwa mfwanka, ne uvwala mipanu yidi mu bushuwa bwa bwalu miikale yebe wêwè?

³⁸⁵ Ne Bible mmwambe ne: “Ncinyangu ku mêsù kwa Nzambi.” Nudi bamanye ne Nzambi kêna mwa kushintuluka anyi? Yéyè kêna mwa kushintuluka to. Udi ne ngiikadilu umwepele, ncijila. Kêna mwa kushintuluka to. Paudi kuyi ulwa mufwanangane Nende to, kwakuMumonaku to: “Kakuyi cijila to muntu nansha umwe kaakumonaku Mukalenge nansha.” Kadi piikalabi ne kuvwala kwa mipanu kudi. . . kudi kwendesha Nzambi ku mwoyi mu cifu Mwende ne ûlùka, ku mwoyi kudi kuMwenda, ne *cinyangu*, “bukooya,” mmunyi muwikala wêwè. . . mwikale ne nyuma wa mushindu awu munda mwebe muwayaku mu Dyulu? Mmunyi muwaya mu Dyulu ne nsuki mîpì, padi Nzambi mwambe ne: “Mbundu bwa mukaji kukosaye nsuki yende”? Mukaji awu’s udi uvila mêtì makulu miine a kwikala mukaji wa—wa nzubu. Nzambi katu ushintuluka to. Aci n’Díyì Dyende, mulunda wanyi, bikengela uteeleje.

³⁸⁶ Ne nwêñù peenu balume badi balekela bakaji beenu benza ciine aci abu, kanutu nudyumvwaku bundu anyi? Kanutu numuvwaku bundu anyi?

³⁸⁷ Kanufwanyanganyi ne Inábànzà wa Kumpala wa ditunga to. Ikalaayi bafwanangane ne Nzambi! Nwamonu anyi? Dishiyaa yi munda mutupu nuumushe mmwenenu wa cyena leelu wa pa buloba ewu, bwa Kilisto wamonaku mwa kuDipongolwela munda mwenu ne nwêñù nwamona mwa kuujiibwa bulelela ne Nyuma Mwîmpè.

³⁸⁸ Yéyè kêna mwa kwenza aci to, Yéyè kêna mwa kucyenza to, cidi—cidi cibengangana ne mêtì makulu Ende; mbifwanyine kukengela bwa Yéyè kubengangana ne Díyì Dyende, kadi aci paaci ncidiYe kayi mwa kwenzaku to; Yéyè kaakucyenza to paucidi—paucidi wêwè kuyi ukumbanangana ne Díyì Dyende. Bikengela ulwe. . . Bikengela twêtù tulwe ku Cyôcì eci kumpala mene kwa nî ncinyi nî ncinyi cikwabo kwenjiibwaci. Nudi bamanye aci, muntu ne muntu wa kunudi mmumanye aci. Mbanganyi badi biitabuuja aci, elaayi byanza byenu muulu. Cya

bushuwa, nudi nuciitabuuja, mpindyewu twéñzààyaaku cintu kampanda pa bwalu abu.

³⁸⁹ Nzambi, ikalaku neetu luse! Mushindu mwine utudi Nende dijinga's we! Ki twêtù aba, bônsò bwetu pamwe mpindyewu. Nwavulukaayi mpindyewu ne, ku Cilumbulwidi, piikalabi ne mêmè... Nebikengele ngiimane (ne ciine aci cidi mwa kwenzeka kumpala kwa bufuku kwilabu) bwa kukungamangana ne Dîyì dyônsò dîndì mwambe. Nwamonu's, nebikengele nkungamangane naaDi. Mpindyewu, vulukaayi ne bubi abu bûmûkù pa byanza byanyi, bûmûkù pa kondo kaanyi kaa mwowyi, bûmûkù pa musuuka wanyi, bûmûkù kudi Nzambi.

³⁹⁰ Pawikala kuyi... Pawikala mwimane mu ngiikadilu ayi cibi kuyi anu udyumvwa mupiishiibwe to (yoyò!), ncinyi—ncinyi—ncinyi ciwenza? Pa dîbâ adi's udi mumanye ne Nzambi kacyena uyikilangana neebé to, udi mumanye ne ukaadi musambuke Aci. Wamonu anyi? Ukaadi musambuke Aci. Udi mufwanyine kwikala mutendeleedi wa mu umwe, udi mufwanyine kwikala mwena maekeleeziya ne bikwabo, kadi ukaadi mumane kusambuka Aci. Dîyì dya Nzambi didi dipweka dibwela dipatula muntu. Aci ki cintu cidi cimwaluja. Nwamonu anyi? Nenku ki Dîyì adi. Ndi nkonka mwambi kana yônsò, muntu kana yônsò, nî mpenyi nî mpenyi pônsò, bwa kuvilaye Aci kwamba ne cidi cibengangana ne Dîyì dya Nzambi. Ncya bushuwa. Kabyena nanku to, nwamonu's.

³⁹¹ Pa nanku twikalaayi beena Kilisto baa cya bushuwa. Nansha twêtù bâdì bateeta, aba bâdì bateeta, bikengela batukose ne batusabishe cyakabidi. Eyowa's, mukalenge, ki cidi citukengela twêtù bônsò.

³⁹² Nzambi, ikalaku naanyi luse. Nzambi, ngangâtèku umfwimbe. Ki meeji ândi naawu, paanyima paa lumingu elu, mbwà kuya kumpala kwa Nzambi, bwa kujandula cidi cikengela kwenza pashiishe. Nzambi, ngangâtèku. Cidi... Cyônsò—cyônsò cidi cîntângilà, ne mbyâbûngi be, bîdì kabiyi bîmpè to, Nzambi, ubikoseku, ki disambila dyanyi mu dinda emu ndyôdì adi. Tengulaku mwoyi wanyi, maci aanyi, buumuntu bwanyi. Mvwijeku, Mukalenge, mvwijeku cintu cidi... cyônsò cidiYe muswe bwa mêmè kwikala aci. Ki disambila dyanyi ndyôdì adi.

³⁹³ Cyônsò cîndì nkengela ne cîkkalè cikosa aci, ùcînkòsè, Mukalenge. Undeejeku mu Dîyì, ungambile, nênye kacyenza. Mukalenge àcyâmbè, ne mêmè nén... Ndi mu dilongolole bwa mêmè kukumbanangana naaci. Cyônsò cidi Dîyì dya Nzambi dyamba aci, ki cîndì mêmè muswe kwikala. Ndi muswe kwikala mwena—mwena Kilisto mu Dîyì dya Nzambi ne: "Dîyì dyônsò dya muntu diikale mashimi, kadi dya Nzambi diikale dilelela." Aci kî ncifwanyine kwikala mmwenenu wa cikondo

eci, kî ncifwanyine kwikala aci anyi? Mushindu awu ngûdì wêwè uciitabuua anyi?

³⁹⁴ Udi ueeba kaaba kaa kubatijiibwa anyi, mwanaanyi wa balume? Eyo, lwa paanyima apa, mwaneetu, kwindidiku to. Eyo, anu uyiila lwa eku.

³⁹⁵ Bivwa bikengela bwa bâàbûngì beenu kulwabo, balume ne bakaji badi beena kwitabuua, badi biikale... batonda mpekaatu yabo, bwa kubatijiibwabo mu Dînà dya Yesu Kilisto. (Vwila eku, mwaneetu wa balume.) "Mu Dînà dya Yesu Kilisto bwa dilekelediibwa dya mpekaatu yabo, nenku nebuujiibwe tente ne Nyuma Mwîmpè."

³⁹⁶ Mpindyewu, bwenu nwêñù beena Katolike badi kaaba aka, ki dilekelediibwa dya mpekaatu ndyôdì adi. Nutu nwêñù nwamba ne ekeleeeziya ngutu ne bukookeshi bwa kulekeleelangana mpekaatu, ekeleeeziya uvwa ulekeleelangana mpekaatu bishi? Nzambi... Yesu wakambila anu bimpè ekeleeeziya ne: "Ewu yônsò unwalekeleela mpekaatu awu, neyiikale mimulekeleela. Ewu yônsò unwayilaminyina awu, neyiikale mimulaminyina." Bavva balekeleelangana bishi ku cibangidilu, mpekaatu mu ekeleeeziya wa ku cibangidilu? Bavva bababiikila ku kanyinganyinga, ne bavva bababatiiza mu Dînà dya Yesu Kilisto bwa dilekelediibwa dya mpekaatu yabo. Kaciyi mu kazubu kaa komfeesiyo to; to, nansha kakese. Kadi bavva banyingalala kumpala kwa Nzambi, mu myoyi yabo pavwabo biimane mwaba awu, ne bavva biitabuua. "Nenku bûngì bwônsò bwa baakabatijj-... baakiibatabuuja abu baakabatijiibwa mu Dînà dya Yesu Kilisto, ne baakuujiibwa ne Nyuma Mwîmpè." Amen. Nudi baMunange anyi?

Mpindyewu tujuukilaayi kuulu.

³⁹⁷ Mpindyewu, nekwikale bâàbûngì baajinga bwa kwindila mudimu wa dibatiiza. Kudi bakwabo kabidi badi baswe kulwa, bakwabo badi biitabuue anyi? Lwâyi, nseke yônsò ibidi; balume ku dyabakaji; ku dyabalume, bakaji. Itabuujaayi Mukalenge Yesu ne mwoyi wenu wônsò, ne byônsò bidi munda mwenu.

³⁹⁸ Mpindyewu twinyikaayi mitu yetu cyapamwe, patudi twambulula cyapamwe disambila dya cileejilu edi, pâncidì ndyumvwa mu mushindu wa pabwawu musakiibwe bwa kwenza cyôcì eci mpindyewu mene apa. Patudi twinyika mitu yetu apa, sambilaayi pamwe naanyi:

Taatù wetu Udi mu dyulu, Dînà dyebe dijidiibwe.

Bukalenge bwebe bulwe. Diswa dyebe dyenzeke pa buloba, bu müdidi dyenzeka mu dyulu.

Utupe mu dituku edi dyâmpà dyetu dya ku dituku ne ku dituku.

Ne utufwile luse ku matomboka etu, bu

mutùtù tufwila luse aba batu batwenzela
matomboka peetu.

Ne kutulombolu mu diteeciibwa to, kadi
utusungile ku bubi: Bwalu bukalenge
mbwebe wêwè, ne bukole, ne butumbi,
kashidi. Amen.

³⁹⁹ Mpindyewu tushaalaayi ne mitu yetu miinyika. Nenku nêndombè Mwaneetu Neville bwa kulwaye kwamba dibenesha,
kwamba cidi pa mwoyi wende, ne pashiishe kumanyisha bwa
mudimu wa dibatiiza udibo balongolola mpindyewu ewu.

⁴⁰⁰ Nzambi anubeneshe, ki disambila dyanyi ndyôdî adi.
Nênnùsambidilè, nwânsambidilaayi. Ndi bulelala dijinga ne
masambila enu.



DIKÀNDÀ DIPWÀNGÀNE KU BUTEKÈTÈ BUPWÀNGÀNE LUA61-1119
(Perfect Strength By Perfect Weakness)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyàlumingu mu dinda, mu matùkù 19 a ngondo wa dikumi ne umwe, cidimu cya 1961, mu Branham Tabernacle mu Jeffersonville, Indiana, U.S.A. Ndyumusha pa mukaba wa mèyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Dîyì dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiyi bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwîlà, kukudimunyibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyì wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org